

проза

проза

Людміла Рублеўская



...мне часам здаецца, што беларусы
вылепленыя з воску – гэтак лёгка прымоўць
любяя формы пад сонцам часу –
абы ня быць самімі сабою...

Ночы на Плябанскіх Млынах

Містычна аповесць

*Магчыма, я памыляюся, але мне
заўсёды здавалася, што на дарозе,
на якой возяць мёртвых,
нават трава і дрэвы мяняюць колер.*
Густава Адольфа Бекер.

Гэты дом пабудаваў вар'ят у вар'яцкім месцы.
І не было лепшага дому і лепшага месца ў гэтым
вар'яцкім часе.

Агонь дабраўся да срэбнай стужкі, якая далікатна
абвівала съвечку з белага, духмянага воску, створа-
нага няйначай пчалінай каралевай (хаця не, карале-
вы не вырабляюць воску, нават такога белага).
Стужка адразу съцінулася, пачарнела, выяўляючы
свяцтва не з высакародным металам, а з паперай,
цярплівай, як прыроджаная паслугачка, і гэткай жа
пакорлівай любому гаспадару... Ад яе лісьліва

пацягнуўся струменьчык чорнага съмярдзючага дыму, нагадваючы няшчыры клічнік напрыканцы палітычнага лозунгу.

— І гэта вясельныя съвetchкі! — дакорліва прамовіла Дарота, прыпіс-каючы пацямнелай мельхіёравай лыжкой для гарбаты бліскучую паперку і спрабуючы атадраць яе рэшту ад васковага съябла. — Уявіце себе, як гэткі дым выглядае падчас вянчаньня!

— Як папярэджаньне наўным, — змрочна сказаў пан Беларэцкі, лысаваты брунет у акулярах на вяровачках, былы стыпендыянт Імператарскай Акадэміі, фалькларыст і аматар прыватнага вышуку. — У кожнай красе падчас выпрабаваньня вогненай стыхіяй выяўляеца дамешак... З пахам самага звычайнага, жывёльнага страху за сваё існаваньне. А ўрэшце, — пан Беларэцкі павярнуўся ўсёй сваёй худой, нязграбнай постацыю ў бок вакна, — у нас дзесяці быў яшчэ цэлы жмут пахавальных съвечак. Ты, Уладзе, прыносі...

Высокі юнак з прыгожым тварам, які сядзеў ля вакна, апрануты ў паношаны сурдут, азвайся леным голасам, у якім адчуваўся інтанацыя шчырага прыхільніка чытацкае манеры беларускага хлопца з Вільні Шверубовіча (вядомага ў Імперыі як Васілій Качалаў). — Былі недзе і пахавальных... Пашанцавала ж прайсыціся побач з царквой, якую пад склад экс-пра-пры-... Госпадзе, гэта ж вымавіць немагчыма... Два пакункі ля камісарскіх калёсаў і падабраў, няхай Бог даруе. Вясельныя съвetchкі і пахавальных. Пахавальных, здаецца, Даротка ў камоду паклала...

Дарота павярнулася, бліснула вялізнымі цёмнымі вачымі, у якіх ка-лісьці наведвальнікі вечароў Таварыства аматараў прыгожых мастацтваў бачылі люстраўваньне вобразаў Рафаэля ды Батычэлі.

— Ніякіх пахавальных съвечак! Гэта... Гэта ўжо занадта. У адрозньеніне ад вас, спадар, тэатральныя эфекты не шаную.

— Спадарыня лічыць за лепшае ўжыць лучыну? — зъедліва прамовіў Улад і дадаў з уздыхам. — Урэшце, калі хто-небудзь з нас не ўладкуеца на працу, пярайдзем і на лучыну.

Пан Беларэцкі пагардліва хмыкнуў наконт самой думкі ўладкаваньня на працу. За вакном плесканулася вада, нібыта дом быў вялізным караблём...

Улад прыпісніўся ілбом да шыбы, угледзеўся ў цемру.

— Не спадае паводка...

— Вось і добра... — стамлена прамовіла Дарота, разыліваючы ў парцалянавыя кубкі напой з водарам ядлоўцу, верасу і восеньскіх яблыкаў — і дакладна з названага й звараны. — Значыць, у нас ёсьць яшчэ некалькі дзён. А потым...

Яна змоўкла, бо тое, што будзе потым — ведалі ўсе... Дом былога дырэктара рэальнай вучэльні, Даротавага бацькі, драўляны старасьвецкі будынак з мансардай і разьблёнымі калонамі, пацямнелы ад часу, нібыта твар рамізьніка, забярэ новая ўлада дзеля, вядома ж, справядлівых патрэбай працоўнага люду, да якога кіраўнікі рэальных вучэльняў не належалі. Пан дырэктар даўно перабраўся да сваякоў у Лошыцу, а дачка вырашыла застацца. Зладзіўшы своеасаблівую камуну са сваіх сяброў, якіх час гэтаксама адараўаў ад берагоў, загайдайшы на халодных хвалях... Ды яшчэ бацькаў стрыечны брат, пан Беларэцкі, што зъехаў з Пецярбургу, і, пакінуўшы на дарогах

ваеннага камунізму валізы, паліто і веру ў справядлівасць, прыбіўся да маладой кампаніі...

Хвалі паводкі ля Плябанскіх Млыноў таксама былі халодныя – Сьвіслач і Няміга, разыліўшыся, ператваралі цэнтр мястэчка ў сапраўдную Венецию, і човен менчуга, звыклага да пераменлівага настрою губернатараў і стыхіяў, сылізгай побач з дахам вагону конкі, які ледзь быў відзён над бруднымі хвалямі... Вось і гэты дом у чарговы раз зрабіўся незалежным востравам – а тыя, што сабраліся тут, умелі цаніць часовую волю... Яны нават адпусцілі па сівернай вадзе адзіны стары човен – каб не было спакусы.

— Наш каўчэг яшчэ не даплыў да Аракату! – з мансарды спускаўся чарнявы хлопец, трymаючы ў руках стос старых газетаў, зньемелае рэха старога съвету, якое больш аніхто ня хоча пачуць. – Таму не забывайце, што маё імя – Ной, і з гэтае прычыны мусіце прызнаваць мяне за капитана.

Ной кінуў газеты на падлогу, і яны, глуха шаргатнуўшы, бясьціла съцішліся, нібы спадзеючыся пакорлівым маўчаньнем выклікаць шкадобу да свайго лёсу.

— На распал... А дзе там Зося падзелася? Зо-ся! Цябе што, прывіды на мазурку запрасілі?

— Іду, іду... Хвалюешся, як рамізьнік ля амэрыканскай клюбы...

Па лесьвіцы імкліва спускалася таненкая рудая дзяўчына ў брунатнай сукенцы, перашытай з гімназічнай форменнай, але зусім не падобная да мігдалавай гімназістачкі – кароткая стрыжка, у прыжмураных вачах — зялёны агонь, як у рыскі, а рукі, такія тонкія і далікатныя – у драпінках, нібыта ад гульняў з капрызыльвымі кацянятамі. У руках дзяўчына трymала два бронзавыя падсьвечнікі.

— Вось! Хачу, каб у гэтую ноч было съветла, як на старасьвецкім бале!

Улад памкнуўся быў устаць, каб перахапіць цяжкую бронзу з дзяўчых рук, але стрымаўся і знарочыста абыякава ўтаропіўся ў цёмную шыбу.

Як ні пярэчыла цемнавокая Дарота, але пахавальныя съвечкі, на гэты раз з жоўтага, як мумія, воску былі знайдзеныя, пазбаўленыя чорных стужак і запаленыя...

Насельнікі дому пасярод паводкі ўселіся вакол стала. Верасовая гарбата, сухары, съятло пахавальных съвечак і вецер за вокнамі... Што яшчэ трэба маладым, каб забыцца на несправядлівасці віхурнага часу?

— Пан Беларэцкі, раскажыце якую-небудзь жахлівую гісторыю! – папрасіла Зося.

Фалькларыст зірнуў съветлымі вачымі праз трэнутыя акуляры.

— Чым страшнейшы час – тым прыемней слухаць выдуманыя жахі... Нібыта цемра ў пароўнаныні з яшчэ большай цемрай на хвілю падаеца съятлом. Але ўмова: расказываем усе, па чарзе.

Улад лена запярэчыў:

— А калі я ніякай містыкі ня ведаю? І ўвогуле матэрыяліст...

Беларэцкі толькі пасыміхнуўся.

— А фантазія нашто, малады чалавек? Вы ж – артыст, у ценю на съцяне мусіце ўбачыць і Атэла, і Жыгімonta Аўгуста... Міфы, паданыні, легенды – гэта паветра, якім дыхае кожнае места. Гэта вільготны мох

на съценах камяніцаў, што ўспаўзае па іх, нібыта праказа. Павуцінне ў кутах замураваных тры пакаленіні таму пакоях, вільгаць, якая па кроплі точыцца з чорнага зводу сутарэння, вымыўшы ў каменнай падлозе яміну, дзе можа схавацца вялізная рапуха... Гэта ўсюдысна і невынішчальна... Я ведаю выпадкі, калі нехта прыдумваў легенду пра сваё места, а яна спраўджвалася, і ў сутарэннях самавітага купецкага дому выяўляўся замураваны шкілет, а на вежу кожны год, у адзін і той жа час, прылітаў белы голуб...

— І няўжо ў гэтым забытым Богам мястечку, з маленькімі бруднымі вулкамі ды лужынамі, глыбокімі, што каплюх наглядчыка за могілкамі, дзе ліхтароў меней, чымсьці камяніцаў, вы паселіце рамантычныя легенды? — недаверліва спыталаў Ной. — Я вырас тут, але руіны, на якіх мы гулялі малымі, нагадвалі адно пра неахайнасць ды няшчасны лёс укрыжаванага на шляхах гісторыі краю...

Фалькларыст задумна зірнуў за чорнае вакно.

— Неспазнанае зазірае нават праз гэтыя шыбы... Варта толькі ўгледзецца, прыслушацца... Няўжо вы, спадар Ной, ніколі не сутыкаліся з нечым надзвычайнім?

Ной узварушыў даланёй кароткія чорныя кудзеры, нібыта прысьпешваў хаду ўспамінаў.

— Ну, хіба што гісторыя са старой аптэкай... — няпэўна працягнуў ён. — Але я быў такі малы, што ўсё, відаць, пераблытаў у памяці.

— Усё адно, раскажы! — загадала рудая Зося. — А то строіш з сябе нейкага Базарава. А на тваіх карцінах фарбы казкамі шэпчуцца.

Ной кінуў хуткі позірк на дзяўчыну і, наколькі можна было разгледзець у цьмянім съятле пахавальных съвечак, пачырванеў.

— Ну, добра. Толькі ня съмейцеся... У гэтай гісторыі я зусім не рамантычны герой, а звычайны непаўналетні блазынюк з мястечка, у кароткіх штоніках і братавым пінжаку з зацыраванымі локцямі, з процьмай фантазіяй у дурной галаве...

— Расказвай, расказвай! — падганяла Зося, і Ной, вінавата ўсьміхнуўшыся рудзен'кай гарэзьніцы, распачаў...

Гісторыя пра старую аптэку.

Усе ведаюць аптэку ў Траецкім... Тую самую, што па літасцівым прывілеі яснавальнікага пана Аўгуста III адчыніў у 1748 годзе менскі радца пан Ян Давід Шэйба. Калі я быў малы, і часта бегаў у гэты стary будынак з пазелянелых ад часу камянёў, — здавалася, нібыта яго дасталі з марскога дна, — амаль ніхто там ужо ня памятаў былых зельнікаў, што таўклі сухія кветкі і карэнчыкі ў мядзяных ступках, састаўленых на паліцах ля самае столі, ды пераганялі рознакаляровыя вадкасці па рэтортах з тоўстага, нібы калядны лёд, шкла... Мы прыносілі ў аптэку сабраныя па съметніцах, выпрашаныя ў гаспадароў пустыя бутэлочки ад кропляў ды мікстураў, зялёныя, сінія, памаранчыкавыя, праз якія так дзівосна і весела пазіраць на съвет, і атрымлівалі свае медзякі, а ахвочыя — яшчэ й расповеды аптэкарэ Ёзафа... Ён быў ужо такі стары, што гаспадар не дазваляў яму разылічвацца з пакупнікамі — гэта рабіў маладзейшы аптэкар. Здавалася, Ёзаф жыве ў часе талераў і шэлегаў, забыты там, як дамавік у старой

хаце. Ніхто ня памятаў, калі ён пачаў працаваць у аптэцы, не было ў яго ані свяякоў, ані людзей, якія маглі называцца ягонымі сябрамі. Жыў у катуху ў аптэчным сутарэнні, з маленъкім акенцам ля самай зямлі, забраным кратамі, нібыта ў вязыніцы, ды яшчэ заўсёдна завешаным фіранкамі. Паколькі з-за тых фіранак даносіліся розныя дзіўныя пахі, а часам выбіваліся пасмы сымядзючага дыму, можна было зразумець, што Ёзаф і ў сваёй будцы працягваў рабіць лекі. Рукі Ёзафа дробна трэсліліся, здавалася, ён прасейваў скрэз пальцы нябачны пясок часу. Але – гэта я ўжо цяпер разумею – яго не зваліялі, бо меў асаблівы дар складаць адмысловыя адвары... Хоць ад прастрэлу, хоць ад меланхоліі, хоць дзеля адбелльвання скуры або праясьнення розуму нядбайнага гімназіста перад іспытам па лаціне. Як цяпер бачу Ёзафа ў цёмным куце па той бок прылаўка – акуляры, падвязаныя зашмальцаванымі вяровачкамі, вузкі цёмны твар, нібы выразаны мечам, нос у сініх прожылках, запалыя шчокі і падціснутыя ў нітачку вусны, чорная шапачка на лысай галаве, з-пад якой выбіваючыя рэдкія сівія пасмы, падобныя да пер'я ю хворага птаха... Схіліўся над ступкай, старанна рассыпрае яе зъмесціва цяжкім таўкачом, дадае, абрываючы з шорсткіх букетаў, падвешаных на съянне, то лісьцік дурнап'яну, то каліўца дзівасілу, то бязважкі пялестак мечніку, то падсыпае з парцалянавага слоіка шчопаць вохкага парашку колеру мёртвай вады... Варта было стаць каля старэчы – і ён пачынаў расповед, нібыта твой ценъ, упаўшы на яго, абудзіў зыржавелы, але ўсё яшчэ дзеясны механізм. Расповеды паўтараліся, расквечваліся, пераліваліся дробнасцю дэталяў, як расшыты перлінамі і каменьчыкамі гарсэт казачнай каралевы... Мы былі малыя і дурныя, і мала што запаміналі, адно падсмейваліся. Найчасцей Ёзаф расказваў пра Яна Давіда Шэйбу, першага ўладара аптэкі, і ягонага зельніка, якога таксама звалі Ёзаф. І вось што я магу згадаць... Паводле распovedаў Ёзафа, быў ягоны цёзка з 18-га стагоддзя смуглавы і чорнавалосы прыгажун, вучыўся свайму майстэрству ў Празе і Сарбоне, і невядома дзе яшчэ... Але, зазначаў са стоеным уздыхам апавядальнік, быў той Ёзаф ня надта кемны, бо верыў, што чалавек можа ведаць болей, чым зъмесціца ў сівеньцы, і заставацца шчаслівым... Каб нарадзіўся ён рыцарам – слайны аказаўся б ваяр і кавалер. Але Ёзаф у дзяцінстве бегаў у кароценькай кашулі, босы, па брудным бруку мястэчка, і бацька ніколі не ўкладаў яму ў руکі дзяржальна мяча, адно толькі адпалираваную да бляска ручку шаўцоўскага малатка. Ды Ёзаф, атрымаўшы залаты доктарскі ланцуг на шыю і аксамітны плашч на шырокія плечы, не хацеў ані пра гэта помніць. Як быццам чалавек можа парваць зрэбную вяроўку свайго роду і ўплесці свой лёс у чужыя бліскучыя карункі. Расказвалі, што нават Аўгуст III, былы курфюст Саксонскі, у бытаваныне сваё каралём Рэчы Паспалітае, пасылаў у аптэку Шэйбы па лекі ад атлусьценнія — яго вялікасць быў азызлы, як дзяжа з перастоеным цестам. Вядома, пагаворвалі, быццам ня толькі звычайныя лекі рыхтуе Ёзаф, але ўцямныя яму размовы зорак і зёлак, і карона вужынага караля зашытая ў ягоным чорным каптане, насупраць сэрца... І вось неяк на Піліпаўку наведаў Ёзафа яшчэ адзін вяльможны клиент, маршалак і староста менскі Завіша. Здарылася са славутым воем тое самае, што адвеiku здараеца з мужчынамі, чые валасы пераблытала срэбнае павуцінне, зморшчынаў

стала болей, чымся шнараў, а сэрца забылася пастарэць. І сэрца сваё гатовы ён быў пакласьці пад востры абцасік ластаўкі-каханачкі, каб не баяўся, што яна й наступіць на яго пагрэбую. Дачка лаўніка гарадскога магістрату Югася мела шаснаццаць гадоў, скруну бляютку, шчочки пунсовыя, вочы цёмныя, стан не таўсьцейшы за цалю – усё, як вымагала мода часу ад прыгажуняў. Здавалася, яна можа пра-бегчыся па каламутных хвалях Сьвіслачы, як месяцовы прамень. Адзіная загана мелася – на далікатным, самую крышачку кірпатым носіку што-вясну праяўляліся, як на пялестку белай лілеі, рабацінкі – ганьба для шляхетнай паненкі. Дзе набываць прыціраньні? Вядома, у аптэцы Шэйбы ў Траецкім. І панна Югася была там госьцяй нярэдкай і жаданай, і разам з прыціраньнямі, парфумамі, памадамі атрымлівала цэлы куфэр аксёльных Ёзафавых жартаў, дзівосных распovedаў пра васіліскаў ды краснолюдкаў і нават куртуазныя песенькі – і ад звонкага съмеху паненкі, здавалася, узвіхурваліся ў бутэлечках і колбах рознакаляровыя адвары. А на што яшчэ мог спадзявацца бязродны аптэкар, адно развесяліць... Затое ўдовы Завіша меркаваў сябе жаніхом з жаніхоў, tym болей высакародныя шлюбы ня дзеля ўзаемнае любові ладзяцца. Але чуткі хадзілі, што трох сваіх жонак замардаваў ён, ды й пяцёра дарослых дзяцей, пільнуючых спадчыны, не былі надта вабнай аздобай жаніха. Ды яшчэ, магчыма, панна Югася мела схільнасць да кагосьці маладзейшага. Вось і з'явіўся Завіша да Ёзафа, каб у прыціраньні для паненкі дадаваў прылюбнае зельле. Маршалкам аптэкарэ не адмаўляюць. Але нешта не дапамагалі зёлкі Ёзафа прысушыць юнае сэрца... Словы паненка сказала заліцаньніку съсівеламу жорсткія: маўляў, каб не сівізна гэтая, ды ня зморшчыны, дык чаму б не палюбіць такога сладкага ваяра? Але пакуль ён падобны да съпечанага яблыка, няхай са сьвіслачскай русалкай любіцца, бо ў той вочы з туману, усё роўна не разгледзіць, як сълед.

І вось уночы па загадзе Завішы прывялі Ёзафа, паднятага праста з ложку, у адной кашулі, у Менскі замак — яго руіны засталіся там, дзе зыліваюцца Няміга і Сьвіслач. Маршалак мовіў адно: ня выйдзеш адсюль, пакуль не згатуеш зельле, якое верне мне маладосьць. Дарэмна кляўся Ёзаф, што не па сіле чалавеку павярнуць час назад, і чорныя коні бога Хронаса стопчуць любога, ніводзін съмяротны ня змусіць іх ступіць убок ад каляіны, выбітай на Шляху Продкаў. Нічога ня слухаў Завіша. І ўзяўся Ёзаф за справу. Цэлы тыдзень шчыраваў ён у сутарэннях замку, выходзячы толькі для таго, каб паглядзець з вартавой вежы на зоры, і падслушаваць іх размовы, і зынізаць прывідныя каралі іх шляхоў... І аднойчы працягнуў Ёзаф маршалку бронзавы кубак, у якім дымілася падобнае да вадкага металу зельле... І не было пэўнасці ў ягоных вачах. Завішу давялося пажыць у каралеўскіх палацах, дзе нават падлога высланая здрадай ды атрутай, і ратуе толькі ўвесчасная асьцярога, і загадаў аптэкарэ: “Выпі сам. А заўтра, калі зельле не спадманнае, вып’ю я”.

Ёзаф выпіў кубак да дна. Аптэкара пасадзілі ў самы далёкі кут сутарэння і паставілі ахову. Назаўтра туды прыйшоў Завіша. І ўбачыў у зыркім съятле паходняў, што з каменнай падлогі падымаецца незнаёмы стары... Ад поўначы да поўначы валасы Ёзафа зрабіліся

сівымі, скура зжаўцела і зморшчылася, вусны, яшчэ ўчора ўладныя ды пульхныя, съязгнуліся ў нітку, сыпіна сагнулася...

У страшэнным гневе стаўся маршалак. Дарэмна Ёзаф крычаў, што не вінаваты, што праста не пасьпей давесыці да ладу свой напой... Завіша загадаў біць аптэкара бізунамі і выпаліць на ягонай сыпіне і грудзях першыя літары ягонага імя і слова “здраднік”. И пасадзіць у вежу да съмерці, бо яна, зразумела, такому старэчу ў патыліцу дыхае, як найлепшы кат.

Казалі людзі, што смугліавы Ёзаф сам быў закаханы ў паненку Югасю, таму й не дапамог Завішу... Але хіба можна ўсьцерагчы шыпшыну на ўзымежку чужога поля? Па навакольных вёсках пайшла пошасьць... Выкошвала людзей, як п'яны касец – траву, пакідаючы асобныя лапкі, не разъбіраючы, дзе высокія съябліны, дзе юныя парасткі... Менчукі ў страху чакалі, калі бяда зойдзе ў горад. Палілі вогнішчы з ядлоўцу і палыну ля брамаў і на скрыжаваньнях, пільна аглядалі кожнага, хто хацеў зайсьці ў горад – ці не нясе заразу, або можа сам і ёсьць – перакінутая зараза? Месьцічы расказвалі, што бачылі пошасьць у выглядзе прыгожай дзяўчыны, што махала з могільніка ў бок гораду чырвонай хусткаю... Другія съцвярджалі, што яна зьяўлялася як жанчына з каровінымі нагамі на тройцы вараных коней, і чамусьці ўвесь час нюхала табаку з чорнай табакеркі. Іншыя бачылі, як худая кабета, сіняя, як пуп, хадзіла па Сьвілачы, нібы па съцежцы – ясная справа, у халеру і жаба ня квакне, будзе засуха. Нейкую жабрачку забілі камяніямі ля Татарскага канца – у небаракі было крывое вока... И шапталіся на Верхнім рынку, і на Ніжнім, і на Малочным, і на Рыбным, што на мастках праз Нямігу, нібыта самы надзеіны сродак спыніць пошасьць – падпільнаваць, хто захварэе першы, і закапаць яго жыўцом...

Пра тое, што захварэла юная дачка лаўніка, суседзі даведаліся ад прыслужніцы... Назаўтра дзяўчыну хавалі на Залатой Горцы. Чамусьці ў зачыненай труне. Бацькоў на пахаваньні не было...

Пошасьць усё-ткі прыйшла ў горад, сабрала сваю даніну... И пасыля ўжо ніхто ня мог дакладна расказаць, як усё чынілася падчас съмяротнага страху, які кажа свае законы. Над магіламі ахвяраў пошасьці не было ані моцы, ані жаданьня ставіць знакі... Але над магілай паненкі Югасі ўсё-ткі паклалі каменнную пліту з надпісам: “Цьвіла ружа, не дасталася нікому, толькі Госпаду адному”.

Усё мінае, прамінула і пошасьць... Дамініканцы пранесылі горадам драўляную выяву святога Роха, апекуна захварэлых, знайдзеную паводле сна мнішкі ў развалинах кляштара, і жыцьцё пачало круціць свае жорны... Завіша ацалеў і зъехаў у Варшаву. Каб праз год памерці на каралеўскім застолыі – шляхціц на баліях ніводнай кругавой чары ня мусіў прамінуць, а ў маршалка і гады, і сэрца хворае... А старым сябе вызнаваць не хацеў. А можа, спадзяваўся заглушкиць віном сардечны бол? Так і зваліўся пад стол з недапітай чаркаю...

Прамінулі гады. У Менску адчыніліся забітыя дошкамі шыбы выклітых хваробаю дамоў, пацягнуліся на гандлёвыя пляцы купецкія вазы... Успомнілі ўлады і пра вязняў менскага замку. За час пошасьці вартаўнікі зъяўніліся, і цяпер ніхто ня ведаў, кім быў старэча ў згнілых лахманах, што невядома як выжыў у цёмных лёхах. Ніхто ня памятаў ягонага злачынства, і раз Божы Бізун не пакараў яго, вязня выпусьцілі

на волю, як пускаюць з ланцуза старога сабаку – паміраць, праганяючы далей ад хаты.

А як ён усе гэтыя гады хацеў памерці! І тады, калі думаў, што зда-
рыцца, калі кахраная ўбачыць яго цяперашняга, і тады, калі ведаў, ад-
чуваў, што яна памірае – а ён мог бы выратаваць, калі б апнуўся
побач... Любы чалавек на ягоным месцы ўжо даўно памёр бы. Але
съмерць забылася на Ёзафа, яна быццам не пазнавала яго, як старая
класная дама знароочыста не пазнае былога вучня, што некалі скраў
ейныя рамантычныя лісты часоў далёкага юнацтва і, рагочучы, зачытаў
аднакласнікам... Ёзаф зразумеў, якое зельле ён зварыў, у чым была
хіба – яно адбірала маладосьць, але давала вечнае жыццё. Навошта?!!
Шукаць адказу на гэтае пытаныне ў яго ставала часу. Ніхто ня ведае,
дзе цяпер Ёзаф... Але, хутчэй за ўсё, ён намагаецца знайсьці зельле,
якое дазволіць яму вярнуць увагу съмерці, і сустрэцца з кахранай...

Вось такую гісторыю паўтараў з дня ў дзень стары Ёзаф з аптэкі ў Траецкім, і тоўк, тоўк у ступе вохкія зёлкі... Я спрабаваў намаляваць яго вуглём на кавалку кардону, але мне яшчэ не хапала майстэрства. Каб маляваць такіх, як Ёзаф, трэба мець цвёрдую руку і чуйнае сэрца. Я ня ведаю, ці валодаю гэтым і сёньня. А вось пазней, калі я ўжо хадзіў у студыю да Кругера, адзін раз бачыў сярод карцін настаўніка Ёзафаў партрэт... Аптэкар быў намаляваны ў стракатай усходній апратцы, але я пазнаў яго... Настаўнік называў карціну “Агасфер”. Я ніколі пазней яе ня бачыў і нічога пра яе лёс ня ведаю.

Аднойчы я прыбег у аптэку з чарговымі бутэлечкамі і не пачуў знаё-
мага пагрукованыя таўкача. Ёзафа ў куце за прылаўкам не было... Ма-
лады аптэкар спакойна паведаміў, што стары гэтай ноччу памёр, яго
рыхтуюць да пахаванья...

Ці трэба казаць, што я пабег да маленъкага падвалнага агенца. На
гэты раз фіранкі былі адсунутыя. Першае, што я ўбачыў – цела, што
ляжала на стале. У катуху, як я і ўяўляў, грувасціліся бутэлечкі і рэ-
торты, снапы сухіх траваў і груды каменьчыкаў, выслаліся нешта
падобнае на перагонны куб. У печы з прыадчыненымі дзъверцамі яшчэ
цепліліся вугалі, а на вугалях – я добра разгледзеў гэта, бо печка стаяла
ля вакна – ляжала трэснутая шкляная пасудзіна з рэшткамі цёмнай
вадкасці. Дзіве кабеты, жабрачки з начлежнага дому, якія звыклі
падрабляць падобным чынам, перапраналі нябожчыка па звычаі ў
свежую кашулю. Яны сцягнулі з яго вонратку, і... я пабачыў на ягоных
грудзях шнары ад апёкаў, якія складаліся ў слова “здраднік”. І яшчэ
ініцыялы — “І.Д.Ш.”

Ёзафа, па ягоным запавеце, пахавалі на Залатой Горцы. А я паступіў
у рамесную вучэльню і перастаў хадзіць у аптэку ў Траецкім.

Ной скончыў свой расповед і вінавата ўсміхнуўся.

— Ну вось, бачыце, нічога асабліва містычнага...

— Значыць, рабацінкі – ганьба для паненкі, — зъедліва прамовіла
Зося, дакрануўшыся да свога носіка. — Ну-ну... Я табе згадаю гэта,
Ной, калі наступны раз запросіш таньчыць.

— Вось цікава, я таксама калісь забягай у ту аптэку, па лакрыч-
ныя ледзяшы, але ніякага Ёзафа ня памятаю, — прамовіў Улад. — Можа,
я проста не пазнаў твойго Агасфера?

Ной гнеўна павярнуўся да сябра.

— Ты што, думаеш, я гэта ў кніжках вычытаў?

Дарота прымірэнча прамовіла:

— Урэшце, Улад мог заходзіць у аптэку пасъля съмерці старога. А, дарэчы, калі пашукаць на Залатой Горцы магілу панны Югасі?

— Я шукаў і знайшоў, — спакойна і проста сказаў Ной. — Каменная пліта... Амаль пайшла пад зямлю, у паглыбленьнях надпісу вырас мох, і здаецца, што літары зробленыя зялёным аксамітным пасакам. “Цьвіла ружа, не дасталася нікому, толькі Госпаду адному”. Больш нічога, ні імя, ні году... А магілы Ёзафа я нідзе не напаткаў, хаця й пахавалі яго ня так даўно.

— Цяпер не хапае некалькіх дэталяў, каб расповед можна было залічыць да каляндага, — зазначыў Улад. — Варта, каб прывід Ёзафа зъяўляўся ў куце аптэкі ў Траецкім і тоўк у прывіднай ступе зёлкі... Або каб ступа на верхній паліцы пачынала зывінець у дзень ягонай съмерці.

— А на Залатой Горцы пачалі зъяўляцца дзіве прывідныя постаці, у абдымку ды са съвetchкамі, — насымешна прамовіла Дарота. — Кіньце дурное. Гаварыць аб прывідах — наклікаць бяду. Я Ною веру, але — ніякай містыкі. Быў стары аптэкар, выжыў з разуму, блытаў казкі і ўласнае жыцьцё... Можа, з кантрабандыстамі калісь звязаўся, ці з якімі нігілістамі, вось і зарабіў шнары...

— Хто б мог чакаць ад такой вытанчанай паненкі гэткага рэалізму! — пасъміхнуўся малады артыст. Дарота кінула на яго раздражнёны позірк:

— Ёсьць рэчы, якімі не гуляюцца, спадар. Каб не людская дурная цікаўнасць, можа, не было б сёньня гэтай паводкі...

— Ага, панна Дарота робіць закіды на нейкую таямнічую гісторыю, — ажыўвіўся пан Беларэцкі. — Зрабіце ласку, юная гаспадыня, распавядзіце.

Дарота трохі засмуцілася.

— Ну, гэта не мая гісторыя... Гэта расказваў бацька. І тое — каб напалохаць мяне, малую, каб я не капрызавала і не затрымлівалася на панадворку дацямна.

— Раскажы, Даротка! — запатрабавала Зося ў сяброўкі, і тая, кінуўшы насыцярожаны позірк на прыгажуну Улада, які падрыхтаваўся слухаць са сваёй заўсёднай упэўненай усьмешкай, пачала...

Гісторыя пра Плябанскія Млыны.

Я ня ведаю, чаму людзі так любяць страшныя гісторыі. Вядома, усе прагнуць цудаў. Бяз веры ў цуд душа съляпая, нібы начны матыль. Але вельмі часта ў пошуку незвычайнага мы ляцім, як тыя матылі, не да зор, а на аген'чык съвetchкі альбо газоўкі... І з тым жа сумным вынікам, што й для сапраўднага матыля. І ня трэба пасъмейвацца нада мной — я ведаю, што вы і так лічыце мяне занадта... разважлівай. Што зробіш? Я расла ў сям'і настаўнікаў, дзе слова “маральнасць” гучала часцей, чым слова “свята”. Усе ведаюць, што паводкі бываюць у нас з-за Плябанскай плаціны. Пабудавалі яе дзеля млыноў... Адзін належыць дамініканскаму касцёлу, другі — архіерэйскаму дому. І закінутыя даўно млыны, але горад так і ня змог

прыбраць плаціну, якая ператварае раку ў гніочую сажалку, бо і касьцёл, і царква запрасілі за сваю маёмасць гэтулькі, што гараджане паўвеку зъбіралі грошы на выкуп. Але ёсьць і іншае вытлумачэнье. Бо калісці менавіта паўз гэтае месца плыў па рацэ абрэз Маці Боскай Менскай... Супраць плыні, са спаленага Кіева, кінуты ў ваду татарынам. Месьцічы знайшлі абрэз у Траецкім, бо раніцай над берагам зъявілася дзіўнае съятло. Дасюль съвятыня пераходзіла ў менскіх храмах і апякуеца нашым горадам, і, дасьць Бог, будзе апекаваца вечна... Тым больш гавораць, што маляваны абрэз рукою самога апостала Луکі. Калісці княгіня Друцкая, вельмі пабожная, замовіла для абрэза дзіўосны аклад — са срэбра, упрыгожаны каштоўнымі камянімі. Можна, вядома, разважыць — навошта тыя каштоўныя аклады, калі для верніка галоўнае ня бляск камянёў, а ablічча съятога, і Багародзіца не ў кароне і срэбных шатах, а басанож па зямлі хадзіла. Але любая ахвяра, дадзеная з верай і любоўю, ня будзе адвергнутая. Нават бедны блазан, які, ня маючи што прынесці ў дарунак Прасвятоі Дзеве, пачаў паказваць перад ёй сваё грэшнае маствацтва і заслужыў ад яе аплодысменты — драўляная скульптура зварухнулася. Так, людзі заўсёды спадзяюцца на цуд. Спадзяваліся і нашыя продкі, калі да гораду набліжалася войска татарскага цемніка Менглі-Гірэя. Але нашыя продкі ведалі і тое, што трэба бараніць сваю радзіму да апошняга. Напярэдадні па горадзе прайшлася пошасцьць, вояў не хапала, і надзей на выратаванье было менш, чым вады ў прысаку. Жанчыны і мяшчанкі, і шляхцянкі, шчыльна падвязвалі валасы белымі хусткамі і дзялілі месцы на абарончых валах, дзеци, нават самыя малыя, глядзелі на іх сухімі вачымі і сцягвалі каменьні ў кучы — не для гульні, а для абароны. Дымы далёкіх вогнішчаў, быццам хвасты чорных лісіцаў, хісталіся ля лесу — там спыніліся ворагі. Тады ноччу ў царкве княгіня Друцкая — ці то паводле пабачанага ў сіне, ці так спрабаваў юрад на паперці, а ў такое верылі неабвержна, — з маітваю дастала з акладу съятога абрэза чатыры каштоўныя камяні — смарагд, хрызаліт, бірузу і чырвоны карбункул, паклала кожны камень у срэбны куфэрак і паслала давераных людзей, каб тыя закапалі камяні ў чатырох канцах гораду. Пакуль тыя камяні будуць у зямлі, ніякі вораг горад ня зьнішчыць. Самы каштоўны і прыгожы, чырвоны, як золак, камень — карбункул — закапалі ля Плябанскіх млыноў... І горад на той раз ацалеў — прыйшла дапамога... Праўда, зацишак доўжыўся нядоўга. Захоплівалі наш горад расейцы, шведы, палякі, немцы... Відаць, прыбралі хцівія рукі закапаныя съвятыя камяні. Але рубін каля млыноў заставаўся... Таму й горад не зьнікаў, адраджаўся зноў і зноў. Ня ведаю, якім чынам, але пра скарб даведаліся. І што б вы думалі? Знайшліся людзі, што пачалі яго шукаць! Некаторыя з-за верніцкага імпэту. Бо невядома было, ля якога млына съвятыя рэліквіі: ля таго, што належала касьцёлу, або ля таго, што належала праваслаўнай царкве. А які гэта быў бы доказ праўдзівасці канфесіі! Абодва млыны дружна малолі муку, адна вада круціла іх колы, і ніхто не дзяліў хлеб на лепшы і горшы ад таго, на якіх жорнах было змолатае зерне... Але людзі, пакуль іх ня зъмелі на сваіх жорнах съмерць, дзеляцца і дзеляць, і заўсёды знаходзяць пад-

ставу дзеля нянявісьці. Ну а іншыя, зъняверцы, і каталікі, і праваслаўныя, съмеючыся над забабонамі, проста хацелі пабагацець. Капалі таемна, крадма, шнырылі ля вадзяных колаў, заглядвалі ў скляпеньні, шукаючы срэбнага куфэрку з карбункулам... Але заўсёды быў і тыя, хто даражыў запаветамі продкаў і гатовы быў бараніць святое любой цаной. Таму неаднойчы нараніцу воды Сьвіслачы прыбівалі да берагу мёртвае цела з расьсечанай мечам галавой. І пачалі гаварыць, што млыны – месца небясьпечнае, што там па начах жыве нячыстая сіла, і вадзянікі круцяць іх колы, не зважаючы на святыя малітвы. Але пра якія млыны так не гавораць?

Прайшло дзьвесьце гадоў ад таго часу, калі княгіня Друцкая дастала з рызы святога абраза чатыры камяні. На адным з млыноў – ніхто ня памятае, на якім – шчыраваў пабожны і ціхмяны млынар. Быў ён дужы, як усе млынары, бо лёс іхні – усё жыццёю насыць цяжкія мякі, і, нягледзячы на ціхі нораў, мог абараніць свой млын. І дачка ягоная была ціхмінай і набожнаю... Мне вельмі хацелася б сказаць, што яна была прыгожай, але гэта ня так. Яе вочы быўлі моцна скошаныя, і млынароўна, відаць жа, лічыла, што лёс яе прадвызначаны гэтак жа, як прадвызначаны ён у разьбітага збанка... Хаця што такое жаночая прыгажосьць? Вось камусыці з венцаносцаў імпануе тонкі стан, і няшчасныя дзяўчаткі ад маленства зацягваюцца ў гарсэты, аж ссоўваюцца рэбры, і ад немагчымасці напоўніцу ўздыхнуць прыгажуні штогадзіну губляюць прытомнасць... Тым самым пацвярджаючы міф, якія яны слaben'кія ды пышчотныя, быццам крылцы матылька... А раней цягам стагоддзяў імітавалі цяжарнасць – бо камусыці з вяльможных паноў спадабалася менавіта гэта... Палибоўніца французскага караля на шпацыры змацоўвае прычоску карункавай падвязкай ад панчохі – каралю падабаецца, і вось дамы, адна перад адной, грувасцяць сабе на галаву вежы з карункаў, дадаючы каркас з дроту, кветкі, птушкі... Прыйчоска – на паўгода, спаць на адмысловых падушках-зэдлічках, часалкі для галавы – ганяць “жыўнасць”, ня шкодзячы прычоску.

Так што я ня ведаю, ці была млынароўна сапраўды такой непрыгожай, як захавалася ў паданьні.

Млынар цяжка захварэў... Пасьля таго, як вераб'інай ноччу пасядзеў на беразе, замест таго, каб хавацца ад навальніцы і залевы ля хатняга агменю. Такі ўжо быў звычай у млынара – па начах гуляць па беразе ракі. Перад съмерцю ён сказаў дачцы, якая ўчарнела ад гора: “Ты не застанешся адна. І справа мая не загіне. На трэці дзень пасьля майго пахаваньня да цябе прыйдзе жаніх. Ён скажа: “Блаславі цябе маці Божая Менская”... Слухайся гэтага чалавека”.

І сталася так. Той, хто раптам пасватаўся да млынароўны, быў сапраўдны шляхціц, рыцар, які прайшоў не адну вайну, увесь у шнарах, як дзіверы піёніцы... Шляхціц, які бярэ шлюб з простай, ды яшчэ касавокай – гэта было нечуванае дзіва... Адны гаварылі, што жаніх – яго звалі Даніла – звар’ящеў. Нездарма перад гэтым у манастыр прасіўся. Рыцар – ды ў мніхі! Другія казалі, усё ад галечы. Не прывёз Даніла з вайны поўныя рукі сыкгнетаў – адны толькі раны... Таму й у манастыр хацеў... Так млынароўна атрымала прыгожага і высакароднага мужа. Малілася на яго... Ветрыкам слалася пад ногі. Як быццам бы пакорлівасць можа спарадзіць кахранье – яно ж, як іскры,

высякаеца пры сутыкненіі двух вартых... Даніла амаль не глядзеў на жонку. Усе ночы праводзіў ён не на ложы, побач з ёю, а на беразе Сьвіслачы. І меч свой з сабою неадменна браў... І калі часам унізе па плыні гайдалі хвалі мёртвае цела бадзягі – каму была справа, хто расьсек нябогу галаву? Жыцьцё чалавече не каштавала і шэлега... Але млынароўна не задумвалася над гэтым. Ейны съвет быў – любы муж, які не глядзеў на яе. І яна шчыра верыла, што віной таму яе касыя вочы. Так і ўяўляю: ідуць пляцам з кірмашу, наперадзе змрочны плячысты мужчына з упартымі халоднымі вачыма, за ім, укруціўшыся ў плашч і нізка схіліўшы галаву, дробным крокам съпяшаецца жанчына. Яна абедзьвума рукамі прыціскае да сябе цяжкі кошык, а нехта абавязкова крычыць ёй у съпіну дражнілку... І аднойчы, у час першых веснавых дажджоў, калі Даніла вярнуўся пад раніцу на млын, яго чакала жахлівае відовішча: жонка нерухома ляжала пасярод пакоя, уся ў крыві, рука съціскала вострае шыла... А вочы выкалатыя.

Упершыню жаль да няшчаснай дзяўчыны крануў сэрца воя... Але млынароўна ўжо схаладнела.

Даніла выйшаў на бераг Сьвіслачы, дастаў меч і пачаў раскідаць ім вільготную зямлю ля самага млынавага кола... І вось ужо ён стаіць, і поўня робіцца чырвонай ад каменя ў ягоных руках. Размахнуўся Даніла – і кінуў бяспечны камень у ваду. Хвалі на нейкі момант напоўніліся барвай, потым згаслі, пачарнелі... І раптам узыняліся, пагрозна зашумелі...

Так пачалася страшная паводка, якой ня памяталі дагэтуль. І тыя паводкі будуць пайтарацца, пакуль на дне Сьвіслачы ляжыць святы карбункул, чырвоны, як сонца на заходзе, камень...

— Дык усё-ткі пад якім млынам быў закапаны карбункул – архіерэйскім ці касцельным? – пацікавіўся Улад, які, здавалася б, ня вельмі ўважліва слухаў Дароту. Тая паціснула плячыма.

— Ніхто ня ведае...

У акулярах пана Беларэцкага люстраўваўся агенчык пахавальнай сівечкі, нібыта агнём гарэлі ягоныя інтэлігэнцкія вочы.

— Цікава, гэта даволі распаўсюджаны ў съвеце, так званы магістральны сюжэт. Нешта падобнае я чую у Англіі, пра тры кароны, якія кароль саксаў загадаў закапаць на ўз্বярэжжы краіны – нібыта ў якасці ахойнага талісману ад нарманаў... Што, дарэчы, не перашкодзіла нарманам захапіць Англію і асіміляваць саксаў.

— Бацька казаў, што ў добрае надвор’е з мосту можна разгледзець, як у вадзе блішчыць карбункул... — задумліва прамовіла Дарота. — І калі-небудзь зьявіцца рыцар, які яго дастане і верне на абрэз Маці Божая Менскай...

— Тады спадзе паводка, і сюды заявіцца камуністая навалач, — зъдзекліва прамовіў Улад.

— Чаму адразу “навалач”? Ня трэба агулам абражаць людзей, якія змагаюцца за сваю ідэю, – ускінуўся Ной. — Ідэя рэвалюцыі справядлівая. Няўжо ты хацеў бы, каб тут раскашаваліся чарнасоценцы з на-гайкамі? Проста кожная добрая ідэя, нібы карабель – ракавінамі, абрастае дурнямі, якія ўсё псуюць.

— Вось гэтыя дурні і выставяць нас на вуліцу... А мяне яшчэ і расстраляюць, як сына арыстакрата... — дадаў Улад.

Зося фыркнула.

— Таксама мне, вялікі арыстакрат твой бацька... Начальнік паштоваага аддзялення, чыноўнік дзясятага класу... А што, палякі, якія за адно беларускае слова садзілі, або немцы, былі лепшыя за тых камуністаў? А можа, твае эсэры, з якімі быў звязанаўся? Добра, бомбу кінуць ні ў кога не пасьпей...

Пан Беларэцкі зьдзіўлена зірнуў на маладога чалавека.

— Вы былі эсэрамі?

Улад прыкусіў губу.

— У эсэраў свае вартасьці... Прынамсі, усё сумленна – навалач мусіць адказваць за свае гнояснасьці... А ў бальшавікоў я і сам паверыў быў – пакуль не разагналі наш зъезд.

Ной упартая патрос галавой.

— Вось пабачыш, усё наладзіцца! Прынамсі, ня будзе такога, як было – калі я, габрэйскі хлопчык, каб паступіць у гімназію, мусіў вывучыць літаральна на памяць дзесяць падручнікаў, каб ня даць сябе “зрэзаць”...

Улад сумна ўсьміхнуўся.

— А помніш, як мяне выкладчык граматык лупіў лінейкай за тое, што я называў сябе беларусам? А паслья, дома, яшчэ і бацька дадаў... А я проста ўбачыў выступленне трупы Буйніцкага, і зразумеў, што гэта – маё, мая мова, мой народ... Настаўнік у школе крычаў, што я мушу ганарыцца тым, што я – рускі. А бацька крычаў, што мы – палякі, народ слайны і горды. А я паказваў яму нашу сямейную рэліквію – прывілей на маёнтак, падпісаны каралём Жыгімонтам Аўгустам, чытаў: “І датоле дзяржаці з ласкі гаспадарскай маець за ўласным вызнаньнем”..., і пытаўся: якая гэта мова? Польская? Руская? І сышоў з дому. Бо зайдзе тое, што даражэй за любое багацьце – радзіму...

— Та-ак, няхутка яшчэ прагучыць адказ на слова Купалы “Ці доўга будзе нам заломам Варшава панская і царская Масква”... — прагаварыў Андрэй Беларэцкі. — Мы ўсе хутчэй жывем паводле словаў Гарэцкага: “Я ня ведаю, хто мне свой і хто чужы. Я дзяржуся дзікога неўтралітэту і ашукваю тых і гэтых і самога сябе... І адна палова яго, каторая разумела белых, маўчала, знямела. І другая палова яго, каторая разумела чырвоных, вымагала...”

— Не разумею гэткіх хістаньняў, — прамовіла Зося. — Гэта ўсё ад лішку. Ад багацьця... Хаця... здараюцца выключэнны. Вось карбункул, пра які расказвала Дарота... Патрымаць у руках такі камень – гэта вартае, можа быць, усяго жыцця!

Ной, пачырванеўшы, вымавіў:

— Калі б ён толькі існаваў, я б паспрабаваў дастаць яго для цябе.

— Ты і плаваць ня ўмееш, спадар, — перабольшана ласкова вымавіў Улад. — Але патануць табе не давядзеца: Даротка ў нас выдумшчыца.

— Так, шкада, што гэта толькі казка... — расчаравана прагаварыла Зося. Дарота кінула хуткі позірк на Улада, моўчкі павярнулася і сышла ў іншы пакой.

— Пакрыўдзілася, ці што? – недаўменна прагаварыў Улад.

Між тым дзяўчына вярнулася і, ні на кога ня гледзячы, паставіла на стол маленькі куфэрак з пацямнелага ад часу срэбра.

— Вось... Бацька казаў, гэта знайшлі, калі будавалі наш дом.

Пан Беларэцкі першы ўзяў у рукі рэліквію.

— Ну і ну... Шаснаццатае стагоддзе. Няйначай... І герб, калі я не памыляюся, Друцкіх...

Фалькларыст адкінуў вечка.

— Так, тут мог знаходзіцца камень... Або пярсыёнак... Нешта невялікае і каштоўнае.

Моладзь згрувасцілася, зазіраючы ў куфэрак, унутры якога з чатырох бакоў былі прымасаваныя драты, якія, падобна, мусілі ўтрымліваць у цэнтры нешта невялікае.

— Значыць, карбунул існуе! — узрадвалася Зося, і водсъветы полымя сьвечкі заскакалі ў яе зялёных вачах, быццам вадзяныя зоркі ў вачах русалкі.

— Я скажу, што было насамрэч... — прагаварыў пан Беларэцкі, крывячы тонкія вусны. — Быў старажытны куфэрачак... І буйная фантазія майго сябра, твайго, Дарота, бацькі, які лічыць, што задача творчага чалавека — ствараць міфы для сваёй радзімы, каб рабіць яе гісторыю цікавай. Нібыта яшчэ адна казка дапаможа вярнуць залаты век.... Які, аднак, быў і залаты, і крывавы, і попельны... Попел менскіх пажарышчаў таксама дадаўся да крываі тae эпохі.

— Калі хочаце ведаць, я сама бачыла, як блішчыць чырвоны камень якраз насупраць віхлы, што там, на беразе, пад мастом... — у голасе Дароты зьвінела крыва.

— За гэты час любы камень апынуўся б пад тоўстым слоем твані,

— заўважыў Улад. Але Зося капрызыліва ссунула бровы:

— Вось цудоўнае выпрабаваныне для якога-небудзь рыцара, які спадзяецца заслужыць любоў сваёй дамы!

Ноя нібы падкінула спружына.

— Я дастану гэты камень!

Улад падняўся нясьпешна і нібыта лена, але ў ягонай худой паставе адчуvalася ўпартая сіла.

— Калі нейкае чырвонае шкельца і ляжыць на дне гэтай рачулкі, яго знайду я.

Дарота прыцінула далоні да вуснаў, з адчаем гледзячы на артыста... А Зося... А Зося раптам зас্মяялася — і не было літасці ў яе съмеху... Бо ня ведае літасці дзяўчо, якое ўпершыню, са зьдзіўленнем і таемнай радасцю, адчула сваю ўладу над моцнымі мужчынамі.

Цёмныя воchy Ноя і сінія — Улада сутыкнуліся... Як спрадвеку сустракаліся позіркі двух, якія кахаюць адну... І якія ўпершыню гэта зразумелі.

— Ага, давайце на пошуку, уюнашы, у ноч, у холад і ў дзівосны час дыктатуры пралетарыяту, — насьмешны голас пана Беларэцкага пра-гучай, як халодная вада на галаву буяша. — А вы, паненка, асьцярожней з фантазіямі... — у словах фалькларыста, зъвернутых да Зосі, адчуваўся метал. — Не з усім на гэтым съвеце можна гуляцца. Паверце мне, як старому чалавеку...

Рудавалосая гарэзьніца трохі зъбянтэжылася, нават у съятле пахавальных съвечак была заўважная чырвань на яе шчоках.

— Падумаеш, а што я такога сказала... Ды ня трэба мне той карбункул...

Пан Беларэцкі ўжо не ўсьміхаўся.

— Гісторыя ведае выпадкі, калі дастаткова было слова, і гарады патаналі ў крыві... Дарэчы, каб ня цноты адной юнай менчанкі, у нашай ратушы не было б і прывіду...

Улад і Ной перасталі сьвідраваць адзін аднаго позіркамі, сумеліся і нават прысели, здагадаўшыся, што зараз пачуюць чарговую страшную гісторыю. Абодва стараліся не глядзець на Зосю, толькі Дарота кінула на сяброўку пякучы позірк і задала спакойнае пытаныне.

— Але ж, пан Андрусь, у Менску няма ратуши... Яе даўно зруйнавалі.

— Ведаю... — пан Беларэцкі адкінуўся на крэслье, нібыта рыхтуючыся чытаць доўгую лекцыю. — Зруйнавалі ратушу па асабістым загадзе Мікалая I, каб не нагадвала гораду пра Магдэбургскія права ды быўшыя вольнасці... Але ж месца, дзе яна стаяла, у часе і прасторы не зъмяніяецца... І захоўвае памяць пра быўшыя падзеі.

Гісторыя пра Менскую ратушу

А здарылася гісторыя, пра якую я вам распавяду, у авантурным 18-м стагоддзі, як яго вычварна мяняюць, “век плашча ды кінжала”... У беларускім звычаі была шляхецкая шабля. Або шастапёр – булава, якой раструшчвалі на двубоях косткі. Страшнейшая, чым меч, зброя. Бо паводле традыцыі, пакуль не паказвалася дастаткова крыві – гэта значыць, каб Нямігай лілося, — двубой не перапынялі. А ад удара булавы крыві мала. Вось і ўзыніла, так бы мовіць, пакаленінне прабітых чарапоў... Характарнымі асобамі эпохі, безумоўна, былі браты Валадковічы, нашыя землякі – адсюль, з Меншчыны. Асабліва даўся ў знакі сучаснікам Міхал – піток, буяш, дуэлянт і аматар жаночага полу... Ня дзіва, што ў магната Кароля Радзівіла зрабіўся Валадковіч улюблёным сябрам і таварышам па ігрышках ды несамавітых выхадках. І ніхто не насымельваўся пярэчыць гэтаму боўдзілу і прапойцу, бо з Радзівіламі вадзіцца – усё роўна што цалавацца з Пацалуйным мостам у Траецкім... І вось напярэдадні Святадухава дня, які завецца ў нас “Дзяды”, Валадковіч праязджаў праз Менск, пакінуўшы гораду на памяць разгромленую карчомку і трох параненых шляхціцаў-менчукоў. Вечарэла, і коньнік съпяшаўся выехаць за гарадскія вароты, каб да змрочнага лістападаўскага вечару даехаць да бліжэйшай падарожнай карчмы. Дзесьці напрыканцы Зыбіцкай вуліцы, якраз там, дзе Свіслач робіць пятлю, стаяў каменны двухпавярховы дом з высокім зялёнымі аканіцамі, якія заўсёды былі зачыненыя. Расказвалі, што калісьці ў гэтым дому жыў купец з прыгожай дачкой. Да дзяўчыны сватаўся бедны шляхціц, і, ня ведаю, як ужо акрутна трэба было ўчыніць з tym хлапцом, але напярэдадні яе вясельля з іншым – багатым – адвергнуты кавалер скончыў дзяўчыну ў абдоймы і разам з ёю ўтапіўся. Пасыля будынак выкупіў іншы купец, і хаця калядоўшчыкі, валачобнікі, жабракі і мніхі, шчыруючы на вялікія съвяты, ні разу не атрымалі з гэтага дому й найменшай міласціны, час адчасу з-за зачыненых аканіцай даносілася музыка і гукі вясёлай бяседы. Паколькі магістрат лічыў, што тут усё ў парадку,

ніхто й ня думаў соваць нос за суседскі плот... Тым больш дом карыстаўся ня вельмі добрай славай.

Дык вось, ехаў Зыбіцкай вуліцай Міхал Валадковіч з двумя амантамі- сябрукамі. Шапка набакір, дыяментавы “гуз” звязе, як поўня, рука ў бок упіраецца, але гатовая вокамгненна ўхапіцца за дзяржальна шаблі – вось яна, найлепшшая сяброўка шляхціца, дрэмле ў похвах, як маланка ў хмары, не ўгадаеш, не ўпільнуеш, калі зблісьне прагай крыві. Калі ў доме з зялёнымі аканіцамі расчынілася вакно, рука пана Міхала дакранулася да дзяржальна, але тут жа пацягнулася да шапкі — пачціва прывітацца, як і належыць шляхціцу... Бо з вакна глядзела на Міхала самая прыгожая жанчына з усіх, якіх ён калі-небудзь бачыў... А бачыў ён усялякіх прыгажуняў – і ў Варшаве, і ў Вільні, і ў Нясьвіжы... У апошніх промнях вечаровага сонца бледны твар незнамкі съяціўся, як сънег. Зялёныя очы насымешна пазіралі з-пад тонкіх, выгнутых, як абрысы крылаў чацьці, броваў, і замест напудранага парыка галаву панны вянчала ўкладзеная каронай чорная каса. І сукенка была чорная, з дарагога тонкага аксаміту. Паненка, не хаваючыся, пільна разглядала рыцара, з чаго той выснаваў, што райская птушачка ляціць праста ў сіло. Пан Міхал ужо трymаў у роце, як перліну, першае галантнае слова, але прыгажуня гучна вымавіла з неверагоднай насымешкай:

— Страхаморца!

Што азначала ня больш, ні менш, як баязлівец. І зачыніла вакно.

Пан Валадковіч нейкі час выяўляў з сябе хващчоўскага ёлупа, ня ў змозе ўцяміць абразу. Яго – яго! – назваць баязліўцам! І хто? Белаголовая! (так, спадарства, у Вялікім княстве называлі ўсіх кабетаў, нават з такімі чорнымі валасамі, як у дзёрзкай незнамкі з вуліцы Зыбіцкай). У абразы былі съведкі – два аманты Валадковіча з некаторай трывогай чакалі, у які “няіставы” ўчынак выплюхнецца ягоны гнеў. Першае, што зрабіў пан Міхал – пачаў з лаянкай стукацца ў вароты дому незнамкі. Але за высокім, абабітым жалезнымі палосамі, плотам не было ані гуку, ані руху. Дом стаіўся, нібыта ў ім валадарыў пыл. Дый што зробіш, калі і адчынілі б – на двубой выклікаць дурную кабету? У вачах Валадковіча яшчэ съяціўся яе па-незямному прыўкрасны твар, і голас – як звон дамаскага ляза...

Пачынала цымнечь, і пан Міхал паддаўся на ўгаворы і выправіўся преч з праклятага гораду... Але прага помсты кроіла ягонае сэрца. Калі ня можа ён узяць уладу над прыгажуняй, возьме разам з ейным горадам! Не адгародзіцца ніякімі платамі.

І вось жаўнеры сардэчнага Міхала сябра Каала Радзівіла ў Менскай ратушы, у зале, дзе сабраўся магістрат... І паны радцы, стойваючы гнеў, прымаюць “баламута” Валадковіча ў кірауніцтва горадам...

Дунін-Марцінкевіч не дарэмна пісаў, што Менск наш скрозь весяленькі... Дадаў Міхал Валадковіч весялосыці нашаму mestu. Ніхто не адчуваў сябе абароненым – ні прыгожая паненка, ні пан суддзя, ні нават ксёнзд у касьцёле... Ня тое, што мужыку ці мешчуку, але й шляхціцу мог загадаць на месцы сто і адну нагайку ўсыпаць – норма такая ў Валадковіча была... Ксяндзу Аблачынскаму адпомсьціўся за тое, што той выкryваў у Марыінскім ягонае п’янства – прывёў падчас імши на плошчу цыганоў з медзьвядзямі ды малпамі, ды выкаціў бочку віна... Вось табе й казань атрымалася – як піша Крашэўскі, “нешта зывінела,

бубнела, мэкала, трубіла, пішчэла, съмяялася самымі нязвычнымі галасамі". Не баяўся пан Валадковіч нікога, нават Госпада... Аднойчы секануў мечам па стале, за якім засядаў менскі суд, ды расьпяцьце расьсек... Mnіхі-дамініканцы на пахаваньне ішлі – насілкі адабраў, музыкам загадаў граць пахавальны марш, а сам ішоў і съпяваў... Але гучней за цыганскія съпевы й барабаны гучэў у ягоных вушах пагардлівы голас: "Страхаморца!" Вядома, шукаў Валадковіч тую прыгажуню... I ня ведаў, што яму больш прынесла б задавальненіня — зьбіць яе альбо абняць? Яна ж дакладна тут, у горадзе... То на імшы ў прытворы на імгненьне съвяціўся яе бледны твар, то ейны сыльвет мільгаў за вакном ратушы... Валадковіч кідаўся – але ніколі ня мог яе дагнаць. Нічога, калі назірае – значыць, неабыякавая... Няхай пэўніца, што нічога на съвеце не баіцца Валадковіч. Таму, калі пана Міхала ў чарговы раз паклікалі на суд у ратушу, а дабразычліўцы паслалі папярэдзіць – радцы згаварыліся асудзіць на горла, да съмерці, Валадковіч не захацеў уцякаць, не схацеў нават папярэдзіць свайго магутнага апекуна... Ён прыйшоў на суд і паводзіў сябе яшчэ больш буйна, і мільгацелі за съпінай стрывожанага натоўпу зялёныя вочы... Калі буяша скруцілі і прыкавалі ланцугамі да съцяны ў скляпеніні ратушы, ён лаяўся і жартаваў... I ў няяніцы суддзяў меўся дамешак страху, як у старым віне – корсткі прысмак дубовай драўніны, з якой была зробленая бочка... Нават калі прыйшоў той самы ксёндз Аблачынскі, каб паспавядыць асуджанага перад съмерцю – той не пажадаў каяцца, страшэнна лаяўся і блузънерыў, нібыта лічыў усё, што адбываецца, дурным жартам. На нейкі час злачынцу пакінулі аднаго. I тады да яго прыйшла Яна... У цёмнай сукенцы, з укладзенымі на галаве чорнымі косамі, быццам карона царыцы ночы, і з такімі дзёрзкімі зялёнымі вачыма, што Валадковіч, можа, упершыню ў жыцьці адчуў, як сэрца слабне ад чужога пагляду... Яна падышла блізка-блізка, угледзелася ў твар палоннага і ціха, заспакоена прамовіла:

— Ну вось, і скончыліся твае страхі. Цяпер ты будзеш майм.

Валадковіч забыўся нават на тое, каб запярэчыць, што ён ня ведае страху, ірвануўся ў ланцугах, каб абняць прыгажуню, яе косы ўпалі ўніз, самі распляліся чорнымі хвалімі, у іх мільганулі зялёныя стужкі... Ці съцябліны? Вусны наблізіліся да вуснаў... Якая яна халодная... Як зімовая вада. Вочы, у якія апантана зазіраў Валадковіч, пачалі глыбець, як віры, і ператварыліся ў прагалы... Цёмныя, як раскапаная магіла. Пах вярбены зъмяніўся пахам рачной цвілі... I рыцар нема закрычаў, бо гэта было страшней за съмерць.

Тыя, хто прыйшоў расстрэльваць адчайнага шляхцюка, расказвалі, што ён чамусыці быў увесь мокры – быццам на яго лінулі вадой з вядра... I нібыта ўзрадваўся прыходу катай... I съмяяўся, нават калі першая куля патрапіла ў ягоныя грудзі.

Нікай жанчыны ў сутарэннях, дзе адбыўся патаемны і хуткі расстрэл, вядома, ніхто ня ўбачыў. Пасыля пачалі рассказваць, што дух пана Міхала адправіўся на вышэйшы суд нераскайяным і ня можа пакінуць зямлі... I ягоны прывід сумна паглядаў з вокнаў ратушы цягам стагоддзяў... I калі тую ратушу нашыя нашчадкі адбудуюць – ён зноў будзе там.

Пан Беларэцкі скончыў аповед і пацянуўся да кубка з астылай гарбатай.

— Ну а зараз пан Андрусь стане нас запэўніваць, што дзяўчына, якая аброзіла Валадковіча, была съвіслацкай русалкай, — насымешна пракаментаваў Улад. Фалькларыст паставіў кубак на стол і паважна адкінуўся ў крэслье.

— Каментаваць міфы як рэальныя падзеі нельга, — прамовіў ён павучальным тонам, — Адзінае, у чым я перакананы — што ў аснове кожнага міфу, падання, легенды сапраўдныя падзеі, але часта скажоныя да не-пазнавальнасці, як адлюстраваныне ў імклівым ручай. Страшэнная трагедыя ператвараецца ў вясёлу казку пра Калабка. І, наадварот, за самымі таямнічымі і рамантычнымі легендамі хаваецца нешта будзённае і нават камічнае. Ведаеце, гэтак ідзеш па лясной сцежцы і бачыш проста перад вачыма дзівосныя каралі з напоўненых залатым святлом перлінаў... Аж сэрца зойме ад незямной прыгажосці. Прыгледзішся — а гэта звычайнае павуціньне, пакрытае расой... Ды яшчэ дохляя казюрка ў ім вісіць.

— Ну, наконт дохляй казюркі замест рамантычных караляў гэта мы ўсе спазналі... — прамармытаў Улад, і чуйнае вуха Зосі ўлавіла за няў-цимнымі словамі таямніцу, як вопытная гаспадыня па першым вуркательні вару пазнае, што гарбату трэба здымашь з агню.

— Уладзе, а ну расказвай, што зараз успомні! Мы ж дамаўляліся — ніхто не адмаўчыцца.

Малады чалавек паціснуў плячыма.

— Вы будзеце расчараўваныя. Ні двубою за чароўную даму, ні сустрэчы з прывідам я не перажыў. Мая гісторыя, вядома, будзе тэатральная.

Гісторыя пра начны съпектакль у Менскім тэатры

Здарылася гэта са мною, калі я яшчэ съвята верыў у рамантыку і ў тое, што тэатр — сапраўдны храм. Я пасварыўся з бацькам і сышоў з дому. Два гады заняткаў у студыі давалі падставу верыць, што жыцьцё маё складзецца цікава і слайна, ня горш, чым у маленькага, адшуканага сапраўднымі бацькамі, лорда. Тады ў нашым гарадскім тэатры іграла антрэпрыза пана Г. Ня самая горшая, як я паслья ўпэўніўся, але й нічым ня лепшая за іншыя местачковыя трупы. Герой-палюбоўнік з увесчанска напудраным тварам і завітымі, як у Антыноя, кудзеркамі (ён паласкаў горла мяtnай мікстурай — дзеля прыемнага паху і мяккасці голасу); герайня, падобная да высушанага аера, у якім жыве крыклівая птушка бугай; субрэткі з вуснамі сардэчкам і марай пра шчодрага і непатрабавальнага купца першай гільдыі; комік з фіялетавым носам; сівагаловы “высакародны бацька” з надзвычайнім уменнем лаяцца з дапамогай медыцынскіх тэрмінаў, кшталту “Ах ты клісыцір няшчасны, трахеатамію тваю перытаніт”... Гэта быў съвет штучны і цудоўны, грубы, прыніжаны — і высокі. Съвет блазнаў і фігляраў, далучаны да вышэйшых ісціцінаў. Касыюмы іспанскіх грандаў з грубага паркалю, упрыгожаныя распушанай вяроўкай і апышканыя залатай фарбай... Кардонны месяц на прэнце і сасновая вада, якой палівалі сцэну перад кожным съпектаклем, каб не ўздымаўся віхурай вечны пыл...

Я блытаўся за кулісамі, стараючыся як найчасьцей патрапіць на вочы рэжысёру, пану Рэўзару, мажному, як старасьвецкі буфет, дзядзьку з неверагодна пышнымі вусамі і сінім аксамітным бантам замест гальштуку, і быў неверагодна шчасльвы, калі мне давяралі патаńчыць у натоўпе нямецкіх сялянаў, што сустракалі свайго герцага з крыжовага паходу, альбо пастаяць з пыльным, як вясковая дарога ў сухмень, апахалам ля трону ўсходняга цара. Атрымліваў я такія капейкі, што каб не пусьціў мяне таварышаваць Арцёмка Растаргуеў, артыст на другіх ролях і горкі прапойца, туліўся б я ў начлежцы ў Траецкім... Так, са шкляным богам здраджалі пані Мельпамене многія ейныя служкі... Трупа страчвала чальцоў, як рота на полі бітвы. Тым больш час быў трывожны, пачыналася вайна, у горад увесь час съцягваліся вайсковыя часткі, што давала тэатру публіку, але не дадавала веры ў будучыню. Адсутнасць тae веры спраўджвалася зынкненнем у горадзе цукру, солі і муки. Нават съвечкі стала не купіць... Некалькі артыстаў мабілізавалі... Мне было сямнаццаць, але выглядаў я на ладнага дзецеюка. І мне паступова пачалі даручаць ролі са словамі. Што, акрым гонару, давала права на атрыманьне дадатковага селядца ў пайку. Божа, як я ганарыўся і хваляваўся, як ночы цалюткія паўтараў ролю перад люстэркам... Асабліва мне падабалася іграць ролю вартавога ў "Гамлеце". Таго самага, які распавядзе прынцу аб зъяўленыні прывіду. На гэтым мой удзел у сыпектаклі не заканчваўся, я мяняў бутафорскую кірасу на камзол альбо расу і ператвараўся то ў прыдворнага на каралеўскім бале, то ў мніха, які ідзе за труной Афеліі, то ў воіна, які прыехаў з таямнічым Фартынбрасам... Адзін раз я нават быў самім гэтым Фартынбрасам, калі выканаўца ролі прыняў у антракце кактэйль, адным са складнікаў якога была добрая старадарожская самагонка. Вядома, я марыў пра славу... Ну ня можа быць, каб ніхто не звярнуў увагу, як я раскаціста вымаўляю "р" у слове "пр-рашу" і горда за-кідаю галаву... І калі аднойчы мае мроі спраўдзіліся, я нават не зьдзівіўся. Самавіты пан з чорнымі, завітымі ў колцы вусікамі, у такім элегантным шэрым касцюме з ангельскага сукна, што, здавалася, сышоў з паштоўкі, пасля чарговага прадстаўлення перахапіў мяне за кулісамі з кампліментамі майму артыстычнаму тэмпераменту і тонкаму псіхалагічнаму малюнку ролі... Незнаёмец размаўляў па-руску з лёгкім акцэнтам. Чарнявы, тэмпераментны... Француз? Італьянец? Іспанец? Вядома, у душы я з усім, што прамаўляў мой гарачы прыхільнік, пагаджаўся, хаця дзесьці на ўскрайку съядомасці сядзеў, як ушчэнт зъяднелы карчмар на ганку пустой карчмы, сумніў: ці праўда ў майм "пр-рашу..." вібрыравалі сусветныя эфіры? Але мы, нават пасталеўшы, ахвотней верым у прыемнае, чым ва ўласныя сумнівы.

— Ці хочаце вы, малады чалавек, сыграць Гамлета?

Ну хто б у сямнаццаць гадоў ад такога адмовіўся! Верагодней крый-жадзюбу адмовіцца ад яловых шышак, а гарадавому ад гербавай бляхі. Але далей пачалося дзіўнае. Мяне прасілі сыграць гэткі монасьпектакль, прамовіць самыя знакамітныя маналогі дацкага прынца, і ня дзе-небудзь у прыватным тэатрыку, перад клумбай-ジョンкай і прышчавымі пляменынкамі, а тут, на сцэне тэатру... Але — уночы. Памяшканыне будзе дзеля гэтага выкупленае ў дырэкцыі. Публікі чакаеца няшмат, але самая што ні на ёсьць выкшталцоная і дасьведчаная. І за гэта — сто

рублёў ганарапу. Шалёныя грошы. Здаралася, увесь збор нашай трупы за вечар не дасягаў гэтае мяжы. Укладзеныя ў маю руку дваццаць пяць рублёў авансу падбадзёрвалі, просьба нікому не рассказываць пра меркаваны начны съпектакль выглядала адкрыта падазронна, быщам курыныя пер’і на пысе хатній коткі. Вядома, усё глумачылася майм талентам, ад якога знаўцы хочуць атрымаць асалоду без усялякіх перашкодаў.

— Гэта ваш вялікі шанец, малады чалавек! — даверліва сакатаў вусаты пан. — Згаджайцеся! Запэўніваю, што ніякога злога намеру тут няма, і ні ў якую ганебную справу вас ня ўцягваюць. Ну, вы ж прыроджаны артыст!

І сунуў мне яшчэ дзесяць рублёў.

Я вярнуўся ў свой катух на Францысканскай. Мой таварыш ляжаў на ложку п’яны і ціхі, як фаршыраваная рыбіна. Я хадзіў з кута ў кут, быщам навязаны баранчык, і мроіў, нібыта ў гарачцы. То закулісны пан бачыўся мне падступным Мефістофелем, то высакародным Гарунам-аль –Рашыдам... Нарэшце я схапіўся за томік Шэкспіра, як касыцельная дэвотка за ружанцы, і паспрабаваў уяўіць сябе Гамлетам... І – уяўленне зацягнулася да апоўначы... Цяпер мне проста невыносна карцела паказаць камусь дасьведчанаму ўсе гэтыя аднойдзенныя паставы ды інтанацыі, усе жывапісныя драпіроўкі плашча, замест якога я выкарыстаў коўдру... У дзъверы пастукалі. Ня стану хаваць – я скалануўся ад містычнага жаху. Арцёмка замыкаў, закручіўся на ложку... Я ня стаў яго раскатурхваць, тым больш лягчэй было прымусіць размаўляць качан капусты, і, набраўшыся съмеласці ад Гамлета, расчыніў дзъверы. Так пачаліся мае начныя прыгоды.

Да тэатру мяне давезылі ў закрытым экіпажы, пустым, як галава субрэткі, але з абабітымі аксамітам сядзеньнямі. Я крадма вышукваў дзе-небудзь выяву герба – вядома, каралеўскага або, на горшы выпадак, княскага, але акрым вытанчаных расылінных арнаментаў з мосенжу не знайшоў нічога адметнага. У такіх карэтах герояў звычайна выкрадаюць... Але мяне высадзілі на прыступках тэатру, і зараз жа падхапіў пад локаць вусаты знаёмец.

— Мы вельмі вам удзячныя... Хутчэй, хутчэй, рыхтуйцеся...

Мы амаль подбегам увайшлі ў будынак, там да нас кінулася дама ў сукенцы з чорнага шоўку, з валасамі, таксама падобнымі да чорнага шоўку. У цьмяным съятле газавай лямпі, якая асьвятляла калідор, я разгледзеў тонкія арыстакратычныя рысы... И зноў думкі пра таемнае жыцьцё князёў ды каралёў палезылі ў галаву. Вялізныя цёмныя вочы жанчыны блішчэлі незразумелай трывогай, ледзь не адчаем. Яна хутка загаварыла высокім голасам, які, здаецца, перарываўся ад гора. Вусаты адказаў ёй... Ну вось хоць гэта высьветлілася — італьянцы! Я разьбраў асобныя слова, якія заселі ў памяці з оперных арый: “далорэ” – здаецца, боль... “падрэ” – бацька, альбо, можа, съятар, “рагацца” – хлопчык... Гэта што, пра мяне? Ну так, пра мяне... Дама змоўкла і пачала з недаверам вывучаць маё ablічча, можна было б сказаць, бесцырымонна, каб ня тая трывога і горыч, якія ахутвалі незнаймку, як водар – куст язьміну. Італьянка нешта спытала ў вусатага, я зразумеў, сумняваецца, ці спраўлюся. Але вусаты энергічна замахаў рукамі,

папляскаў мяне па плячы. “Сі, сі...” Залапатаў нешта, напэўна кшталту “Самае тое, ня бойся, хлопец-ураган”...

Дама, перарывіста ўздыхнуўши, сышла, кінуўши мне на разьвітанье не дзіўны позірк, адчайна-умольны, і вусаты пацягнуў мяне далей.

— Толькі, вельмі вас прашу, нічым сябе ня стрымлівайце. Дайце волю свайму тэмпераменту, грайце ў поўную сілу, імправізуіце! — мармытаў мой спадарожнік мне на вуха, і я пачынаў патроху шалець ад усяго гэтага.

За кулісамі мяне чакала адчыненая грымёрка першага героя і касьцюм дацкага прынца.

Электрычнасць у тэатры не была ўключаная, і сцэна асьвятлялася, як даўней, съвetchкамі. Ніколі не забуду гэты съпектакль. Наўрад мне ўдасца перажыць калі-небудзь такое неверагоднае хваляванье і натхненіе, падагрэтае небяспечнай таямніцай. Я выляцеў у прывіднае съвято сцэны, адчуваючы сябе Кінам, Сальвіні і Качалавым у адной асобе. “Быць ці ня быць – пытаныне вось у чым!” Вядома, нават у апантанасці ролей я крайком съядомасці прагнуш разгледзець публіку. Яе сапраўды было няшмат. Сем чалавек сядзелі ў першым радзе партэру. Так, відовішча ледзь мяне не зьбянтэжыла. Вялізная чорная прорва залы, незвычайная цішыня, водбліскі агню на тварах гледачоў... Вось мой вусаты імпрэсарыё, вось – знаёмая чароўная дама. Нейкая пажылая кабета ў капелюшы ўвесь час падносила да вачэй хустачку, як я пасыля вырашыў, расчуленая маёй ігрой. Увогуле, цяжка ўяўіць больш удзячную публіку. Усе сачылі за кожным маім рухам, вельмі сур'ёзна і засяроджана, нават не перашэпталіся. Але мая ўвага адцігвалася на старога ў сурдуце, які сядзеў пасярод кампаній... Я заўважыў, што на яго скіроўваліся час ад часу позіркі ўсіх, запытальна-ўстрывожаныя. Выглядаў старэча, як праўдзівы Гарпагон, фанабэрыйцы, аскетычны скучэча. Прыгажуня італьянка сядзела побач з ім і час ад часу пяшчотна гладзіла па руцэ, нібыта прасіла быць больш паблажлівым. Ага, значыць, вось ён і ёсьць, мой галоўны крытык!

Я паддаў тэмпераменту. Мой Гамлет насіўся па сцэне, як прывід у “чароўным ліхтары”. Усе прыдуманыя перад люстэркам паставы, узмахі і ўзвівы – фортэ, фортэ, фартысім! Стары пень сядзеў у крэсьле, нібыта праглынуўши пожаг, яго вочы глядзелі проста наперад, не міргаючы, нібыта ён паказваў, што ня хоча мяне бачыць. Між тым старую пані так праняло, што яна аж заплакала, панурыўши галаву. Яе рыданыні дадалі мне сілаў. Я ўскінуў рукі і загаласіў:

“Я яе любіў, як сорак тысячаў братоў!”

І мае намаганыні займелі нарэшце плён. У вачах старога палыхнуў сапраўдны агонь. Маўклівы дасюль крытык затросіся, затузаўся, ускочыў з месца і пачаў нешта выкрыкваць па-італьянску, жэстыкуючы рукамі ня горш за майго Гамлета. Астатнія таксама пайскоквалі, неяк дзіўна зашумелі...

Зараз жа на сцэну ўскочыў вусаты, яго твар сівяціўся ад радасці. Ён схапіў мяне за плечы і літаральна выштурхнуў за кулісы.

— Грацыё, грацыё... — прыгаворваў ён з непадробным пачуцьцём.

— Вы – грандыёзо! Вялікі артыст! Мы вам так удзячныя! Ваша ігра — сапраўдны цуд. Вы ўвойдзеце ў гісторыю тэатру!

Я пачуваўся агаломшаным і шчаслівым. Вусаты правёў мяне ў гры-

мёрку, дапамог пераапрануцца – ён, гэты важны, выкшталцоны пан, падаваў мне мой зношаны пінжак, як прыслуга! Мяне пасадзілі ў той самы экіпаж і зноў папрасілі пакуль нікому не расказваць пра начны съпектакль, маўляў, іначай я сапсую свой лёс, які абяцае быць бліскучым.

Ужо пад'язджаючы да дому, я агледзеўся, што ў маёй кішэні – капэрта з двумя сотнямі рублёў.

На наступны дзень маё захапленыне ўласным посьпехам прыгасла, і ў галаву палезла зусім іншае. Падрабязнасці прыгоды здаваліся ўсё больш і больш дзіўнымі. Хто была тая маладая італьянка, чаму ўстрывожаная і заплаканая? Можа, старэча — ейны нялюбы муж, і яна спадзявалася расчуліць яго ўзынёслымі словамі Шэкспіра? А можа быць, я патрэбны, каб выкананец ролю чыйгосці двайніка? Нашчадка знакамітага роду, дафіна, інфантца ці як там яшчэ? Я быў пэўны, што прыгода будзе мець працяг. Можа, запросяць на першыя ролі ў які-небудзь знакаміты тэатр? Таємна выкрадуць? Або... Ня стану ўтойваць, уяўленыне малявала салодкія рамантычныя сітуацыі, у якіх адну з галоўных роляў выконвала тая, што назвала мяне съмешным словам “рагацца”. Я захоўваў таямніцу, але пачаў вучыць італьянскую, а заадно заняўся французскай барацьбой і бегаў у цір у Губернатарскім садзе, так што кожная бляшаная качка ў тым ціры мае на сабе выбоіны ад маіх шрацінак.

Прайшло тры месяцы. Я па-ранейшаму распавяддаў дацкаму прынцу пра зьяўленыне прывіду старога караля і сустракаў у гурце пейзан пераможнага герцага. Аднойчы, калі я прыйшоў у тэатр, рудзенская субрэтка, мадэмуазэль Ніні, альбо проста Нінка, папярэдзіла: “Рэжысёр ізноў у жалобе... Пастарайся не трапляцца яму на вочы з вясёлай фізіяноміяй”. Сапраўды, на лацкане пінжака пана Рэўзара ў чарговы раз красаваўся чорны бант. Трэба патлумачыць гэту традыцыю нашай трупы. Пан Рэўзар зьяўляўся ў жалобе са страшнаватай рэгулярнасцю. Напачатку я думаў, што ў пана часта паміраюць родзічы. Але старажылы патлумачылі, што калі памірае якісьці вялікі артыст, пан Рэўзар лічыцца сваім абавязкам спраўджваць па ім асабістую жалобу. І гора таму, хто не адгукнецца спачуваннем.

Таму цяпер, пачуўшы пра жалобную стужку на рукаве Рэўзара, я пабег да Панаса Панасавіча, памочніка рэжысёра, які кінуў выгодную кар'еру адваката дзеля вар'яцкай службы ў тэатры, быў чалавек добры і незвычайнай эрудыцыі, і стаў яго распышваць, хто з тытанаў на гэты раз атрымаў ангажемент на нябёсныя ролі... Пачуўшы прозвішча – італьянскі трагік М* — зъбянтэжыўся... Панас Панасавіч, адданы Мельпамене аж да прыгоннага стану, зразумеў мае ваганьні і ўскіпэў, як зялённая гарбата. Як я магу ня ведаць геніяльнага артыста! Я пакорліва папрасіў прасьвятлення...

— Трагік М* дзесяць гадоў як пакінуў сцэну, — пачаў расповед Панас Панасавіч з непадробным імпэтам і піётэтам. — Сярод ягоных роляў – і Атэла, і Радрыга, і Дон Карлас... Але самая ўлюблёная роля, якая прынесла яму славу – Гамлет. Кажуць, ён усё жыцьцё адточваў яе, нешта мяняў, дадаваў... Пан Рэўзар, шчасльчык, бачыў яго ў гэтым съпектаклі. Мне не давялося... Бедны, бедны М*... Так, юнача, артыст павінен плаціць высокую цану за сваё натхненіне. Багі не даруюць тым, хто

прамаўляе іх словамі на зямлі. Не хацелася б мне пра гэта распавядцаць... Вялікія съвету гэтага мусяць заставацца ў памяці нашай у бліску і велічы. Але... Што ж, табе карысна ведаць... У апошнія гады ў М* разъвілася нярвовая хвароба. Нешта накшталт каталепсіі. Ён нечакана ўпадаў у паралюш, рабіўся, як лялька... І ніякія дактары не маглі вывесыці яго з гэтага стану. Але аднойчы знайшлі рэцэпт: аказваецца, М* магло прывесыці да прытомнасці сузіраныне съпектаклю "Гамлет"... Але толькі тады, калі яго ўлюбёную ролю асабліва пагана выконвалі. Праўда, з цягам часу гэта дзейнічала ўсё слабей. Жонка і дачка, апошняя, дарэчы, сама цудоўная актрыса, да якіх толькі дактароў не звярталіся. Кажуць, незадоўга да съмерці вазілі хворага, нягледзячы на ваенныя падзеі, у Москву. Напэўна, і праз Менск прайзджалі. Эх, каб я пра гэта ў час даведаўся – паглядзець на вялікага М*!

Панас Панасавіч застаўся бедаваць, а я паціху сышоў... Дзякую Богу, у мяне хапіла гумару ўсьміхнуцца над сітуацыяй... Хаця рана на самалюбстве аказалася балючай. З надзейі на багатую спадчыну ці прэм'ерства ў вядомым тэатры я разъвітаўся... Затое валодаю італьянскай мовай і французскай барацьбой. Ня кажучы ўжо пра ўменьне цэліць у бляшаных качак.

Гісторыя, расказаная Уладам, прымусіла ўсіх шчыра рассьвімяцца і на некаторы час забыцца на страхоўцы.

— А я думала, ты гэткі самазакаханы прэм'ер, — з нечаканай шчырасцю прамовіла Зося. — Ведаеш, а ты, напэўна, больш спадабаўся б мне ў той час, калі быў наўны і верыў у цуды.

Улад зьнямеў і адварнуўся да вакна, відаць, каб ніхто не заўважыў, як чырвань кінулася да шчокаў... А Дарота з перабольшшанай абыякавасцю загаварыла, гладзячы тонкімі пальцамі звычайны парцалянавы кубак, нібы гэта было кацяня.

— А я бачыла цябе, Уладзе, у ролі Арыеля ў п'есе "Бура"... Гэта было... здорава.

Улад з уздыхам прамовіў:

— Было адзін раз. Захварэў выкананаўца, вось мяне й апранулі ў залаісты парык ды белы хітон... Палову словаў ня ведаў, суплёр ледзь не надарваўся, шэпчуцы. Ну і арыя, вядома... Лепей ня згадваць.

— Ну чаму ты так пра сябе? — у голасе Дароты гучэй непадробны боль. — Я пасыля трэ разы бегала на той жа съпектакль, каб цябе ўбачыць. Але былі ўжо іншыя выкананаўцы.

Зося фыркнула, як раззлаванае кацяня.

— Ну, Даротка, а я ўсё думала — чаму ты мяне на гэтае занудства цягаеш...

— Калі занудства — дык чаму не адмаўлялася? — Дарота падціснула вусны і ад гэтага яшчэ больш зрабілася падобнай да віктарыянскай класнай дамы.

— Чаму не адмовілася? — павольна перапытала Зося і мройна адкінулася ў крэслье. — Таму што... таму што... я была дачкой швачкі, у якой твая маці замаўляла аксамітныя сукенкі і карункавыя блузкі, і без цябе патрапіць у тэатр, ды яшчэ ў партэр — гэта было мне не па грашах.

Дарота густа пачырванела.

— Зося... Хіба між намі калі-небудзь узынікалі такія... пытаныні? Як

сёньня кажуць – класавыя? Ды мне ніколі ў галаву не прыходзіла, што я ў нечым... іншай...

— А шкада, што не прыходзіла, — у голасе Зосі раптам загучэла нешта жорсткае. — А вось мне даводзілася часта думаць пра падобныя рэчы... Напрыклад, каб ніхто ў класе не заўважыў, што ў мяне адзінай ня тонкія, шаўковыя, як у вас, а старыя вязаныя панчохі.

— Дзяўчата, не сварыцца, — умяшаўся пан Беларэцкі. Але тут жа падаў голас Ной.

— А нікуды ад класавых пытаньняў не падзенешся. Таму што рэвалюцыя ўсіх зраўняе. І тым, хто мусіць нешта страціць, цяжэй за іншых... Параю адно: ня варта шкадаваць таго, што было.

Дарота прагаварыла.

— Хіба мне шкада? Калі б тут зладзілі нешта вартае, ды дзеля беларускай справы... Я б з радасцю сама аддала гэты дом. Але ж тут будзе нейкая чарговая ўправа.

— Ня “нейкая”, а камітэт па справах адукцыі! – з выклікам прагаварыла Зося. Улад выказаў агульнае зыдзіўленыне:

— А ты адкуль ведаеш? Працаваць там, ці што, зъбіраешся?

— А чаму б і не? – Зося агледзела ўсіх зялёнымі дзёрзкімі вачымі.

Пан Беларэцкі павольна прагаварыў:

— А яна ўжо згадзілася на гэту працу... Праўда, Зося?

У дому на хвілю запанавала маўчаныне.

— Ну і што?

Вусны Дароты дрыжэлі.

— Я ня маю права цябе дакараць.

Зося горда ўскінула галаву, яе валасы нібыта іскрыліся рудым агнём.

— Дакараць? За што? За тое, што я зъбіраюся працаваць дзеля асьветы свайго народу? Вы тут, як сылепакі, спaloхаліся першага халоднага вятрыска. Калі адбывающа перамены – гэта заўсёды пакутліва, але калі ня зломіцца вонкавая, цвёрдая абалонка – не пакажацца жывое, датклівае цела часу. Трэба толькі перацярпець боль. Колькі мы марылі пра рэвалюцыю? I вось – мары, вашыя ж мары, збывающица. Ствараецца акадэмія... Доўнар-Запольскі, Карскі, Лёсік, Ігнатоўскі – яны ж зусім розныя, з рознымі перакананьнямі. Але працуць разам, на стварэнье Беларусі. Вам, пан Беларэцкі, варта стаць побач з імі. Улад, замест таго, каб удаваць рамантычную расчараванасць, прасіўся б у трупу Галубка. Вядома, ролю Гамлета табе там не дадуць. Але гэта беларускі тэатр!

Ной захоплена ўсьміхнуўся ў адказ.

— Згода, Зося! Нам ёсьць на што спадзявацца.

— Можа быць, на зяднаныне Беларусі? – сумна прамовіў Улад. – Гэта ж ганьба якая – падзялілі край напалам, усе маўчаць... Карапей, “Кавалі другія, а ланцуг той самы – песні ўсе старыя неаджытай гамы...” Фабіяна Шантыра расстралілі, хоць ужо такі бальшавік быў – замест штандару насы. На Украіне паэта Грыцко Чупрынку да сцяны паставілі... У Ракеі – Мікалая Гумілеву, які пра мурынаў ды прынцэсаў пісаў...

— Гэта неабходныя ахвяры, — няўпэўнена сказаў Ной. — Помніце, Майсей сорак гадоў вадзіў свой народ па пустцы, бо тыя, хто пасталеў у рабстве, не маглі стать вольнымі і мусілі памерці. Але гэта часова.

Універсітэт жа ствараецца... І мастацкая вучэльня ў Віцебску працуе... Кандзінскі горад расыпісвае ў канструктыўістскім стылі.

Пан Беларэцкі сумна глядзеў скрэзь акуляры на энтузіястаў.

— А вам ніхто не расказваў, як шаноўнага Доўнар-Запольскага студэнты кіеўскага універсітetu зыняволілі ў ягонай кватэры, нібыта прыслужніка царызму? Усе сябры і знаёмыя разъбегліся... Тых нешматлікіх, хто наважваўся наведаць прафесара, затрымлівалі, абшуквалі... У мяне адабралі нават аловак і нататнік. Толькі цуд – дакладней, адна адданая прафесару вучаніца, якая здолела “прараваща” да мясцовага камісара – уратавала прафесара ад расстрэлу. Вось дзе парадваліся “недарасылы”, якія ў свой час атрымалі ад строгага выкладчыка “нездавальняюча”... Пакуль што паслугамі “съпяцоў” новыя ўлады карыстаюцца... Але – паглядзіце – гэта ненадоўга. Што пачалося крывёю – крывёю скончыцца.

Дарота адварнулася да вакна, хаваючы хваляваньне.

— Усё-ткі я веру, што сумленныя ды таленавітыя... такія, як мой бацька, заўсёды будуць патрэбныя.

Беларэцкі паківаў галавою.

— А як толькі патрэба ў іх адпадзе... Вымруць, як цмокі. Або вынішчацца... Я сябе так і адчуваю ў гэтым часе – як апошні, стамлёны чаканьнем съмерці, цмок...

— Дарэчы, цмокі ж вадзіліся ў Сьвіслачы! – падаў голас Улад. – Замежнікі, дзівуючыся, занатоўвалі, што менчукі трымалі ў сваіх дамах замест якіх мопсаў чорных тлустых яшчарак футаў пяць даўжынёй.

— А я аднойчы бачыў з мосту ў Траецкім, як нешта падобнае да такой яшчаркі або зъмяі сылізганула пад вадой, нібыта душа грэшнага тапельца... — прамовіў Ной.

— І колькі сідру ты перад гэтым выпіў у майстэрні? – насымешна спытала Зося.

А Дарота зноў моўчкі павярнулася і выйшла ў другі пакой... Грукнулі дзъверцы шафы... І вось перад вачыма ашалелай кампаніі пасярод стала на драўляным пастаменце паўстаў самы сапраўдны цмок... Праўда, невялікі — з сярэдняга сабаку. Чорная луска, нават на выгляд — моцная, нібы панцыр сярэднявечнага рыцара, пашча пагрозыліва разяўленая, а вочкі — як жывыя — з чорнага паўпразыстага шкла з жоўтымі іскрынкамі пасярэдзіне.

— Слухай, а што ў вашым доме яшчэ такое вось... ёсьць? – амаль з багавейным жахам спытаў Дароту Улад. – А то проста страшна робіцца. Раптам хто раскажа казку пра мёртвую галаву – а ты й прынясеш яе... На талерцы, як Саламея...

Абурэнне Дароты кашчуннымі словамі ніхто не пачуў – усе, нават пан Беларэцкі, кінуліся разглядаць і мацаць цмока. Пільны погляд выяўляў, што чучала вельмі старое, месцамі луска асыпалася...

— Бедненькі... — Зося пагладзіла сьвіслацкага цмока па чорнай сыпіне. На хвілю падалося, што ён завуркоча і замахае хвастом – Ной і Улад, напрыклад, мяркуючы па іхніх паглядах, паводзілі б сябе менавіта гэтак.

— А мне бабуля рассказала, што на Высокай гары, там, дзе цяпер Юбілейны рынак, жыў цмок самых што ні на ёсьць еўрапейскіх паме-

раў, — паведаміў Ной. — І харчаваўся, як належыць — прыгожымі дзяўчатамі. Пакуль не натрапіў на тую, у якой меўся баявіты жаніх. Усадзіў той меч у цмокава чорнае сэрца... Але ё сам быў съмяротна паранены. Так іх і апусыцілі ў Свіслоч — і цмока, і рыцара ў крышталёвай труне. Мы ў дзяцінстве ўглядаліся ў тое месца, і, здаецца, бачылі — на дне, з твані ўздымаюцца цмокавы рэбры...

— Вечна цмок ва ўсім вінаваты... — прабурчэў Беларэцкі. — Толькі аднойчы я чуў больш справядлівую выснову, лірнік съпяваў на Ніжнім рынку: “Скуль узяўся той съвяты Юры ды забіў нявіннага цмока”...

— А што здарылася з рыцаравай нявестай? — спытала Дарота. Ной паціснуў плячыма.

— Пра гэта гісторыя маўчыць. Або так і засталася нявестай, або выйшла замуж за іншага... Якія яшчэ варыянты?

— Я ведаю гісторыю пра адну нявесту... Толькі ня надта вясёлую гісторыю, — прамовіла Зося.

— Ну вось і раскажы! — узрадваўся Улад. — А то ўсе ўжо нешта распавялі, а вы, паненка, толькі з цмокам лашчыцся.

Зося раззлавана фыркнула, але расповед пачала.

Гісторыя пра залатагорскую нявесту

Аднойчы да маці прыйшла заказчыца. Здарылася гэта цёмным восеньскім вечарам, калі голае гольле дрэваў адчайна цягненца да шыбаў, і апошняя мокрыя лісты, сарваныя ветрам, стукаюцца ў шкло, нібыта самагубцы. Заказчыца была сухой і паважнай немкай навызначанага ўзросту, у пляскатым капелюшы з маленечкім вэлюмам, нечакана зацірыста адкінутым набок — відаць, вецер па стараўся. Немка агледзела нашую кватэру, якая служыла адначасна і майстэрнія, але немагчыма было анічога прачытаць на ейным трохі мужыковатым твары: ці яна пагарджала нашай беднасцю, ці нічога асаблівага ў змушанай съціласці кватэры ня бачыла? Заказ быў нечаканы: вясельная сукенка! Не, не для яе самой — наведніца нават пакрывіла вусны ў іранічнай усьмешцы, — а для дачкі яе гаспадароў, шаснаццацігадовай дзяўчыны. Вось і меркі ўсе ўжо зьнятыя — на аркушыку запісаныя...

Маці мая разгубілася — дагэтуль ёй не даводзілася шыць вясельныя сукенкі. Процьма швачак, аднак, менавіта гэтым і займаюцца... Тым болей за грошы, якія госьця прапанавала, можна было замовіць строй у самым шыкоўным атэлье на Губернатарскай!

— Разумееце, фрау, мы не хацелі б звяртацца ў вядомае атэлье! — крыху няўмкім голасам адказала немка. — Нам патрэбна, каб убор быў пашыты за двое сутак, фасон, упрыгожваныні — усё на ваша ўгледжаныне. І... каб пра гэта вы асабліва нікому не распавядалі.

Аванс быў літаральна ўпіхнуты ў матчыны руکі...

— А дзе адбудзецца вянчаныне? — пасыпела толькі спытацца матуля. Немка трохі прамарудзіла з адказам:

— У касцёле на Залатой Горцы, фрау. Я прыду па заказ у суботу раніцай.

Ці трэба казаць, што маці паставілася да замовы з пэўнай насьцярогай, і лічыла, што ўвязалася ў нейкі грэх, а я — наадварот — з захапленынем. Вядома, я ўсё ўявіла да драбніцаў. Верная прыслуга заказала

вясельную сукенку для сваёй маладой гаспадыні, якая наважылася на забаронены бацькамі шлюб... Гэта будзе таемнае вянчанье. Жаніх, вядома, небагаты. Але страшэнна прыгожы, таленавіты і адважны. І сама паненка ня менш прыгожая і адважная... Як мне хацелася, каб сукенка атрымалаася як мага лепей! Але маці і так завіхалаася напоўніцу – яна была сапраўды выдатнай швачкай... Каб менш старалася дагадзіць за-казчыкам – дык, можа, ня ўблісі б пасъля тыя сухоты. Бялоткі шоўк з вытанчаным узорам з лілеяў, карункі, ружачкі з атласу... А мне ўсё здавалася, што, каб яшчэ пару дзён – якую прыгажосьць можна было б стварыць! Я абмётвала швы ўсю ноч – я ж гадоў з пяці, як толькі навучылася трymаць у руках іголку, дапамагала маці, таму цяпер ненавіджу ўсялякае шытво і вышыванье. Прыўносіла ў фасон свае фантазіі – дзе дадам перлінак, дзе прызьбяру карункі, так, як бачыла ў краме на Ратушнай плошчы... Напрыканцы, калі ўжо ўсё было гатова, я падышла да белай прывіднай постаці – у съятле съвечкі здавалася, што сукенка на кагосці апранутая, і белая постаць вось-вось зрушыць з месца... Я яшчэ раз ва ўсіх драбніцах уявіла, як заўтра апране гэты ўбор, хаваючыся ад съвету, прыгожая бледная дзяўчына, як выйдзе з чорнага ходу да экіпажу, дзе ўжо чакае жаніх – можа быць, гусар, нашчадак зьбяднелага роду, можа, малады паэт... У касыцёле – нікога, акрым съведкаў, ніякага пышнага вясельля... І мне захацелаася яшчэ чым-небудзь дадаць бліску таемнаму вянчанью. Я зняла з шафы матчын куфар для ўсялякіх бліскучых драбніцаў, сапраўдную скарбніцу Аладзіна, з брошкамі, кветкамі, барсэткамі, дастала лілею са штучных перлінаў – у дзяцінстве я любіла з ёю гуляцца, і прышпіліла яе на карсет сукенкі, там, дзе сэрца.

Але калі я нараніцу прачнулася, аказалаася, што сукенку ўжо забралі – я прапусьціла самы цікавы момант, калі можна было паназіраць, па-распытвацца... Маці толькі сказала, што прыйшла тая самая немка – ні съвет, ні зара, заплаціла – і зынікла...

І трэба ж было такому стацца, што назаўтра маці дастала з шафы свой зялёны куфар і пачала перабіраць бліскучыя цацкі – спатрэбілася нейкая пацерка для чарговай кофтачкі... Чамусыці ў матчыным голасе, калі яна спытала пра лілею, была сапраўдная трывога... Я, вядома, ня стала нічога хаваць – бо ня бачыла нічога кепскага ў сваім учынку. Але... Аказваецца, брошку падарыў маёй бабулі мой дзед, яна была на вясельнай сукенцы маёй маці... Карацей, я спляжыла сваю спадчыну (цана якой пяць капеек, як я пракаментавала ў думках), і яе належала вярнуць разам з дарагімі ўспамінамі.

Маці па-сапраўднаму ўзрушылася, спрачацца было ня варт... Урэшце, мне дзесьці ў душы і самой было цікава зноў дакрануцца да гісторыі з таемным вясельлем. Варта ўявіць сябе Натам Пінкертанам – ня съмейцеся, я тады старанна зьбірала ўсе гэтыя брашуркі народнай бібліятэкі з прыгодамі вялікага сышчыка – і таямніца раскрыецца. Немка сказала, што вянчанье мусіла адбыцца ў Залатагорскім касыцёле ў суботу. Значыць, я даведаюся імёны жаніха і нявесты.

Але ў касыцёле сухенькі служка з вострым, як дзюба, носам гэтак жа суха і востра паведаміў мне, што ніякага вянчанья ў суботу не было. Я разгубілася, а потым западазравала востраноса ў няшчырасці:

вядома ж, вянчаньне таемнае... Але асьцярожныя росптыты прыкасцьцёльных бабулек таксама анічога не далі...

— Ну якое ж вянчаньне, дзетухна! — ледзь не са спачуваньнем прамовіла сухенькая бабулька ў чорнай хустцы, падобная да манашкі. — Адпявалі ўчора... Такую ж маладзенскую дзяўчынку. Як ты...

Другая бабулька, у старасьвецкім каптуры, з падсылепаватымі, але ўсё яшчэ сінімі вачымі, мітусылівая, як лясная птушка, умяшалася:

— Так, так, прыгожаньская такая дзяўчынка... Анёльчык... Часта сюды хадзіла... У вясельнай сукенцы хавалі, дык яна, як каралеўна, ляжала. Уся ў кветках, у карунках. Пальчатачкі белыя-белыя. Сукеначка з фальбонамі, тканіна ўся ў лілеі... Бедная дзяўчынка... Пасылізнулася на мосьце, што праз Лошыцу, упала — а там калы ў дно панатыкалі... Гэта няйнай Лядашцік акруціў, злы дух.

— Не Лядашцік, а русалкі! У Лошыцы русалкі водзяцца! — заспрачалася другая бабулька.

— Якія русалкі ўвосень? Лядашцік! Шэурадзь гэты аднавокі асабліва жанчын ненавідзіць і дзяўчата, паглядзіць вокам сваім — і rozум скручвае... Чаго б дзяўчаци з мосту падаць?

Тым часам другая старая начала доўгае, нібы восеніскі вечар, разважаньне пра тое, каго Гасподзь паклікае да сябе першым, але я амаль ужо гэтага ня чула. Усе мае фантазіі разыляцеліся, як пляесткі штучнай ружы, з якой няўмелая рука сарвала нітку... Шчаслівая нявеста, жаніх прыгажун... А насамрэч казачная шаўкова-карункавая гожасьць і матчына брошка — тут, побач, пад слоем зямлі, вільготнай і цяжкай, як сама незваротнасць. Цяпер зразумела чаму зъвярнуліся да беднай швачкі, а ня ў моднае атэлье — ніхто ня хоча азмрочваць настрой заказчыц, якія могуць даведацца, што побач з іхнім сівалам шчасьця шылі ўбор для нябожчыцы. Чуткі ў мястэчку разносяцца хутка...

Я павольна пайшла на могілкі. Апошняе залатое лісце сыпалася на магілы... Сапрауды, Залатая Горка... Я ўспомніла пра іншы залаты дождж, які тут сыпаўся — калі сто гадоў таму тут балівала халера і зьбірала ахвяры ня меней, чым чума. А як па мне, дык лепей чума, або, як у гэтай няшчаснай дзяўчыны, недарэчны выпадак, чым паміраць ад, прабачце, разладу страйніка. Людзі адчаяліся і ня ведалі, як спыніць пошасьць. Набіваліся аж па дах у стары драўляны храм на Залатой горцы... Пасыля, вядома, нехта сказаў, што калі храм, Божы дом, такі бедны і цесны, гэта вялікі грэх... І ці не таму Гасподзь прагневаўся і папусціў пошасьць? Нейкі доктар — а іншыя кажуць, ксёндз — выйшаўши з касцёлу, разаслаў на зямлі свой плашч і кінуў на яго першыя залатыя манеты... Другія прыхаджане пасыпшаліся таксама ўнесці ахвяру — і хутка на плашчы вырасла залатая горка... Як па мне, збудавалі б на тыя гроши шпіталь, закупілі добрых лекаў, зладзілі вадаправод, каб менчукі ня бралі ваду з гэтай памыйнай ямы — Нямігі... Што ж, цяпер я магла лічыць, што і наша сям'я зрабіла свой унёсак у боскае мейсца ў выглядзе фамільнай брошкі...

Я блукала між магілай і, мусіць, сама нагадвала прывід у цьмяным лістападаўскім сьвеце. Ага, вось узгорак, спрэс завалены кветкамі... Партрэт пад шклом, у драўлянай рамцы: гэткая наіўная гімназістачка, са зьдзіўленем прыўзынтымі бровамі, кірпатым носікам і прыадкрытымі роцікам, які, відаць, любіў сымляцца, і коскі ўкладзеныя на галаве

гэткімі бублікамі... Праставатае, наіўнае, вельмі звычайнае аблічча. Не маёй кампаніі паненка, ясна. Карабіна Марыя Шыманская-Рэпка. Бедную, напэўна, з-за гэтай “рэпкі” дражнілі ў гімназіі... Я ўявіла, як Карабіна-Марыя ляжыць зараз вось тут, у зямлі, у сыштай намі сукенцы, з брошкай у выглядзе лілея на грудзях... Прылучаная да тых глыбіняў – ці высотаў – спазнаньня, ад якіх я, эмансып і натуралістка, аддзеленая кожнай клетачкай свайго фізічнага цела... Але заплаціць за гэтае спазнаньне tym, што легчы ў гэтую сырую зямлю... Ведаеце, я не сэнтыментальная істота, але раптам мне зрабілася так шкада гэтай – няхай ня вельмі інтэлектуальны пры жыцці — дзяўчынкі, што я горка расплакалася – па ёй, па сабе... Па сваёй гаротніцы-маці – ня так шмат у той у жыцці радасцю і добрых успамінаў, каб пазбаўляць дарагіх сэрцу дробязю. Што я ёй патлумачу наконт брошкі-лілея? Падумаць толькі – тая ляжыць у нейкім сажні ад мяне! Але недасяжней, чым была б на месяцы. І я ў адчай пачала ў думках звяртацца да незнамай мне нябожчыцы... Уявіце сабе – прасіла яе вярнуць мне ту ю брошку, тлумачыла, як будзе перажываць мая маці. Угаворвала асьцярожліва, як угаворваюць маленькае дзіця, што схапіла вельмі дарагую і дужа крохкую реч... Я нават апусцілася на калені... Ня ведаю, колькі часу прамінула – я схамянулася, калі буйны кляновы ліст, мокры і халодны, нібыта даланя тапельца, ударыў мяне па шчацэ. Я знаходзілася ў такім зынерваваным стане, што гатовая была прыняць гэта за нейкі знак. Ліст апусціўся праста на букет дарагіх аранжарэйных фіялак, якія мерзьлі ў беларускім лістападзе, як усходнія прыгажуні, і я пацягнулася адкінуць ад іх жоўтага нахабу. На земляным насыпе між кветак нешта бліснула... Я адсунула стракатыя пялесткі... І ўбачыла брошку ў выглядзе лілея.

Сказаць, што я была агаломшаная – не сказаць нічога. Мяне быццам абдало ледзянай вадой, сэрца абарвалася, нібы я скочыла з адхону. Ну а вы, што б вы падумалі на май месцы? Ніякіх рацыяналых тлумачэнняў у мяне ня мелася. Проста нябожчыца пачула маю шчырую просьбу і вярнула памятны знак. Я дрыжачымі пальцамі ўзяла брошку – так, гэта была яна, голка, вядома, расшпіленая... Радасць ад нечаканай знаходкі патанала ў містычным жаху. А калі тая, што вярнула брошку, зараз тут, побач са мной? Я ж так яе клікала... Я непаслухмянымі вуснамі прамовіла “дзякую”, паднялася і рушыла, змушаючы сябе ня бегчы – яна ж можа пакрыўдзіцца... Маліцца... Выратуе адно – шчыра маліцца... Замоўлю за Карабіну Марыю імшу... Чым бліжэй я падыходзіла да брамы, да пазбаўленага містычнасці мітусылівага mestachkovaga жыцця, tym больш ува мне высьпяvala ўздзячнасць і яшчэ нешта незвычайна ўзынёслae, быццам крылы расылі...

Ня ведаю, як далей павярнуўся б мой лёс – здараюцца імгненыні, якія фармуюць чалавека, як руکі майстрыхі цеста, — калі б не выпадак... Які прыняў аблічча дурня Генуся. Генуся ведала ўсё мястэчка. Худы і прыгорблены, быццам вечна нёс на сабе мех з мукоў – Генуся часам, калі ён быў ня вельмі шалёны, бралі на працу на млын. Рот прыадкрыты, зубы – наперад, у вачах съветная каламуць, на носе вечная кропля... Ну, што я апісваю – вы самі мусіце ведаць, як выглядае класічны mestachkovы дурнячок... І вось гэты Генусь падсылепаватым каршуком кінуўся на мяне... Дакладней, на брошку-лілею, што я несла перад сабой у руках, як прыгаршчу съятой вады.

— Не тваё! Не тваё! Аддай! Злодзейка! Злодзейка! — верашчаў Генусь, спрабуючы выхапіць у мяне зьяўленае са сьвежай магілы ўпрыгожваньне. Я ўварочвалася, як ад гарэзълівага шчанючка, але... містычны жах мой яшчэ пабольшаў. Адразу палезлі ў галаву легенды пра юрадаў ды бла-жэнных, надзеленых дарам прапроцтва... Каб адкінуць насланынё, зак-рычала першае, што прыйшло ў галаву:

— Сам злодзей!

Генусь нечакана змоўк, нібыта яго выцялі, перагнуўся напалам і жаласна заенчыў... У ягоных няўцямных, як далёкая травеніцкая бліскавіца, словах я нарэшце ўбачыла сэнс, як у віры ўгледжваюць апошняе выйсьце. Брошку забраў з труны Караліны-Марыі Генусь, паколькі небарака быў закаханы, як толькі можа быць закаханым бедны дурнячок у паненку з добраага сямейства. А паклаў на магілу ці таму, што паненка стала яму зьяўляцца ў снах, ці нехта сказаў, што забіраць нешта з труны вялікі грэх, а Генусь быў надта набожны — гэтага я ўжо не разабрала дакладна... Я ледзь здушыла істэрыйчны съмех. Падумайце толькі — калі б я выпадкова не напаткала небараку, у мяне б жыцьцё па іншаму склалася! І сённяня, магчыма, была б я якой-небудзь сястрой Ганорыяй, і перабірала б ружанец замест жывых кветак... Я пакінула брошку на могілках. Яна ўжо была мёртвай — нават рэчы робяцца мёртвымі, дакрануўшыся съмерці... І маці дасюль думае, што яе каштоўнасць дасталася шчасльвай нявесьце... Не зьбіраюся яе разупэўніваць. Але... ведаеце... Часам я шкадую, што больш ніколі не давядзеца перажыць тое незвычайнае адчуванье, нібыта таямніца сусьвету ляжыць у маіх далонях.

Зося скончыла расповед і задумліва глядзела на свае рукі, быццам уяўляла ў іх брошку ў выглядзе лілеі. Улад паціснуў плячыма.

— Думаю, Серапёнаўы браты збэсцілі б тваю гісторыю. Мала таго, што ніякай містыкі, дык яшчэ і гумару бракуе. І не страшна, і ня съмешна.

Зося бліснула зялёнімі вачыма — халодная маланка.

— Страшыць баязліўцы, съмешыць няцьвёрдыя ў сабе... У маіх акулярах няма ні ружовых шкельцаў, ані чорных, дык увогуле акуляраў ня маю. Прымаю жыцьцё, якім ёсьць. Калі вам не хапае тэатральнаага рэквізіту, пашукайце ў каго іншага.

Улад сумеўся.

— І ўсё-ткі так нельга... Памятаеш, у “Беларускай хатцы” паказвалі батлейку? Апошняга, можа, батлейшчыка ў Менску знайшлі... Лялькі аднавілі... Дык “ідэйна правідловая” частка гледачоў пачала гарлаць, што гэта перажыткі і рэлігійная пропаганда, засмуцілі беднага дзядка-батлейшчыка, якога ў свой час жандары ганялі... Што ж гэта будзе, калі мы адмовімся ад прыгожага, ад гульні, ад карнавалу? Ад гісторыяў пра прывідаў і цмокаў? Чалавека робіць адрозным ад жывёлы ня тое, што неабходна, а тое, што залішняе... Тое, што не прыносяць відочнай карысці. Музыка, съпевы, паэзія, вытанчаныя краты на балконе палаца, разныя ліштвы на сялянскім доме, вышыўка на рушніку...

— Сустрэчны вецер эпохі садзьме гэта, бы карункавы капялюшык з паненкі, што села на пляцоўку імперыялу, — жорстка запярэчыў Ной, які ўвесь гэты час ляпіў з наплаканага пахавальнymі съвечкамі воску

маленькіх яшчарак. — Малевіч намаляваў свой чорны квадрат — і гэта дзверы, за якімі пачынаецца невядомы, але адзіна магчымы шлях наперад. Нішто не паўтараецца... Фараонаў малявалі толькі ў профіль, у трагедыях не маглі ў якасці галоўных герояў выступаць слугі, жанчыны ня мелі права зьяўляцца на сцэне... Хто цяпер запатрабуе таго ж?

Улад спахмурнеў, звычайная іронія пакінула яго.

— Ты кажаш пра прагрэс у мастацтве, але мне съвет, дзе пануе чорны квадрат, уяўляецца застрашлівым. Будынкі ў выглядзе вялізных шэрых скрынак з квадратамі вокнаў, песні ўсе з адной бязглаздай фразы і прымітыўнага рытму, і адна газета на ўсіх, дзе тлумачыцца, якія ўсе шчаслівывая... Ведаеш, калі Платон прыдумляў сваю ідеальную дзяржаву, то хацеў прыблізна такога... Усе мусілі танчыцца і сипяваць, як яны добра жывуць, а паэтай належала забіць.

— Ведаце, калі гэтая адзіная газета і адзіная песня будзе на беларускай мове, я згодны і з такой сумнай прышласцю, — задумліва прамовіў пан Беларэцкі. — Але нешта мне падказвае, што спрошчаны да простакутнікаў съвет ня зъмесціц нашую цудоўную, неспазнаную беларускую Атлантыду — яна толькі пачынае ўздымацца з мутных хваляў забыцця, з-пад усялякай набрыдзі... А тут не самабытнасць вымагаеца, а універсальнасць... Кіёк замест галінкі...

— Вы проста... стары, — кінуў Ной. — Вы не разумееце, што чалавечства ідзе да ўзаемаразумення — да адной мовы.

— А прырода — да аднае кветкі, аднога дрэва і аднога куста, — насымешна вымавіў Беларэцкі. — Альбо зъявіцца ўвогуле на ўесь съвет расыліна: белы кветка-дрэва-куст...

— А чаму белы? — разгублена папыталася Дарота.

— Таму што ўсе колеры, зъмяшаўшыся, утвараюць ідеальную бель... Але ў жыцці рэдка здараюцца чыстыя колеры. Без дамешка... Тому, я думаю, патэнцыйная ідеальная прырода будзе шэрый.

Улад, відаць, уяўляў гэту прышласць, ня вытрымаў і засымяяўся. Ад гэтага ablічча ягонае на хвілю страціла заўсёды насымешна паблажлівы выраз — вызірнуў цікаўны і дурасліва-наіўны падлетак... Дарота нават таксама нясьмелала ўсьміхнулася, гледзячы на маладога артыста, як на асъветленыя сонцам неверагодна лёгкія аблачынкі, на якіх уяўляеца прыўкрасны замак вечнага съятла і спакою... Пан Беларэцкі задумліва глядзеў на дзяўчыну, на яе ўсьмешку, і ў шкельцах ягоных акуляраў скакала полымя съвечкі.

— Старыя майстры лічылі, што ў аснове прыгажосці — зывілістая лінія... Любы просты шлях — няпраўда і штучнасць. І не заўсёды тое, што наўпрост прыцягвае — прадвызначана табе... Мы — усяго толькі маленькая ліхтарыкі, якія вісяць на нябачным дроце праз цемру. Кожны бачыць толькі праз уласнае съятло. І ніхто ня бачыць дроту, на якім мы вісім... І толькі мудры можа вылічыць — дзе заканчваецца дрот... І толькі наіўны адчуе — хто яго навязаў... Ведаце гісторыю з ліхтарамі на съяще ў графа Любанскаага?

— Не, пан Андрэй, — ажыўлася Дарота. — Раскажыце — а то кінуліся ў філасофію, нібы шкаляры ў вазачку з цукатамі.

Чучала цмока зірнула на расказчыка чорнымі гузікамі з жоўтай іскрай у цэнтры, і пан Беларэцкі пачаў расповед.

Гісторыя пра Лошыцкі прывід

Было гэта ў адзін з маіх прыездаў на бацькаўшчыну гадоў пятнаццаць таму. Яшчэ жыла мая жонка, але ўжо не магла ездзіць са мной з-за хваробы. Таму і настрой у мяне быў ня надта... Але пачак выяўленых рукапісаў сямнаццатага стагоддзя, яшчэ адно шкельца ў разьбіты вітраж гісторыі маёй радзімы, мог змусіць мяне да падарожжа нават у чысьцец. Я не захацеў злouжываць гасціннасцю сяброў і, паколькі мог сабе дазволіць, зняў прыстойны нумар у гатэлі “Еўропа”, якраз калі там пачаў выступаць венскі дамскі аркестр. Як грае згаданы аркестр, я так і не паслухаў, затое рукапісы выкупіў.

Я ўжо зьбіраўся ад'яджаць, абкружаны арэолам старажытных літараў і водарами цывілой паперы – найлепшым у сьвеце для кніжнага чалавека, — але атрымаў запрашэнне на баль да графаў Любанскіх. Фраза проста з калонкі съвецкай хронікі... Насамрэч я ня быў такой важнай птушкай, каб граф Любанскі нешта пра мяне ведаў. Так, прафесар, але занадта малады, да таго ж займаецца гэткай падазронай справай, як фальклорыстыка... А там любая старадаўняя песня здольная абрывинуць чарговую ідэалагічную вежу, як цуда-рыба, усплываючы, змывае са сваёй сыпіны вартыя жалю хайнікі часовых прыблудных жыхароў. Але ўсё-ткі я прадстаўляў Санкт-Пецярбургскі ўніверсітэт, і ў мяне была Дзямідаўская прэмія, а ў Менску два гады таму зачынілі Таварыства аматараў прыгожых мастацтваў. Зачынілі так, як робяць заўсёды – безапеляцыйна, жорстка, з прыгожай фармулёўкай – каб народ зразумеў: немагчыма было не разагнаць гэтых злыдняў, што намагаліся парушыць звыклы парадак і вырваць з рукі гімназісткі абаранак, а з рукі жабрака – кайстру. На съвяще ў гонар дня народзінаў пані Ядвігі Любанская мусіў прысутнічаць губернатар гораду Мусін-Пушкін... І невялічкая дэлегацыя мясцовай творчай інтэлігенцыі, узмоцненая мною, меркавала падысьці да яго наконт аднаўлення таварыства.

Пасля нядайніх рэвалюцыйных падзеяў, залітай крывёю курлоўскага расстрэлу прывакзальнай плошчы, у мяне асаблівых ілюзіяў на лаяльнасць уладаў не было. Да таго ж мой настрой не пасаваў да баліяў. Але – я лічыў сябе абавязаным падтрымаць землякоў. Дый пан Любанскі славіўся гэткім экспэнтрычным дэмакратам-арыстакратам. Хадзілі чуткі, што ён дае гроши эсэрам. А ягонае захапленне роварамі... Велатрэк, злажаны ў Лошыцы... Дзівосны сад...

І вось я стаяў, прыціснуты да псеўда-мармуроў калоны, аўтай псеўда-плюшчам Лошыцкай сядзібы, аглушаны духавым аркестрам і нашэптаньнямі ў саме вуха аднаго з арганізатораў зынілага таварыства, і шчыра мрою апынуцца як мага далей... Што мне да мясцовых плётак? Яўстафій Любанскі, мажны вусач, сапраўды не хаваў мілосных адносінаў да сваёй юнай пані. Ядвіга, у дзявоцтве – Кіневіч, была дачкой правадыра мазырскай шляхты і гадоў на сямнаццаць маладзейшая за мужа. Беласкурая, цёмнавокая, зграбная... Рухалася, як ласка па сънезе. Сыпешчанае дзіця... Сакатала, сымлялася, ганарыста закідаючы галоўку з акуратна ўкладзенымі ў высокую мудрагелістую прычоску цёмнымі валасамі. Мне пані Ядвіга нагадала герайню верша

Міцкевіча “Сыны Будрыса”. Памятаеце: белая, як съмятана, чорныя вочы, рухавая, нібы котка. Пан Яўстафій прывёз ёй з Японіі дзівоснае дрэўца – магнолію кобус, яе яшчэ называюць маньчжурскім абрыйкосам. Яна цьвіце раз на год. Падоранае дрэўца цьвіло менавіта ў дзень народзінаў пані. Відаць, з гэтае нагоды пані Любанская апранулася ў нешта стракатае – экзатычнае, што мусіла на ейную думку перадаваць японскі дух... Наконт палюбоўнікаў пані версій мелася – як наконт паходжання санскрыту. Паказвалі мне на самога губернатара, Мусіна-Пушкіна, і на графа Чапскага, уладальніка знакамітых бровараў... Съмешна — яны былі нашмат старэй за пана Яўстафія.

Я ня вельмі ўслухоўваўся ў так званую “сьвецкую балбатню”, успамінаючы сваю Надзею, якая зараз, напэўна, сумна сядзіць ля вакна з відам на брудную Мойку... Дарэчы, ты, Дарота, вельмі нагадваеш мне маю Надзею... Тыя ж вялікія задуменныя вочы, чисты высокі лоб, нібыта створаны для высокіх думак... Але – прабачце... Між тым над Лошыцай, як дым ад таемнага купальскага вогнішча, згушчайся прыщемак, і пачаўся адзін з сюрпризаў вечарынаў – загарэліся гірлянды электрычных кітайскіх ліхтарыкаў, падвешаныя на верандзе і ў садзе. Пані Ядвіга ў сваёй стракатай шаўковай сукенцы з шырокімі рукавамі, як трапічны матыль, павольна паднялася на цяпер ярка асьветленую круглую пляцоўку з невысокай балюстрадай – на ёй звычайна іграў аркестр. Пан Яўстафій стаяў непадалёк ад мяне – я заўважыў яго позірк, скіраваны на жонку. Бог ты мой, якое кахранье! З амаль кашчунным захапленнем і незразумелай тугою... Калі на съвеце бывае такое кахранье, съвет ніколі ня скончыцца, і ніколі ня скончыцца ў ім боль і пралітая кроў.

Слугі вынеслы расьцягнуты на шастах экран з белай паперы – напэўна, дарагі гатунак рысавай, — і паставілі перад пляцоўкай, так, што схавалі яе ад вачэй гледачоў. Раптам усе ліхтары патухлі, але ў той жа момант за экранам запаліўся яркі сафіт... На белай паверхні экрану вымаляваўся амаль неверагодна дакладны ценъ пані Ядвігі... Цяпер пані трymала ў адной руцэ японскі парасон, у другой – веер, і вытанчана рухалася пад музыку. Гледачы запляскалі ў ладкі, вітаючы гэткі нечаканы тэатр ценяў. І зноў запаліліся ліхтары, і зноў згаслы...

Жывыя карціны зъмянялі адна другую. Танцоўщицы згіналіся ў экзатычных фігурах танцу, самураі біліся на мячах, “рабілі” сабе харкіры... Цемра зъмянялася съятлом, цені – фарбамі. Відовішча зачароўвала, так што нават я – дасюль сорамна – на нейкі час забыўся на тую, што думала пра мяне за сотні вёрст адсюль... І зноў патухлі ліхтарыкі... І на асьветленым экране паказалася чарговая карціна – пацалунак жарсыці... Чалавек у касыціме самурая, плячысты і высокі, цалаваў прагна, уладна... Каго? Так, гэта была пані Ядвіга. Немагчыма было зблытаць ейную паставу, прычоску, сукенку... Дзьве цені, зyllітыя ў адно, застылі на экране, і гэтак жа застылі гледачы... Гэта была больш чым гульня.

Запалілася съятло... Экран прыбраўся, размовы патроху аднаўляліся... Вядома, вочы ўсіх – ці патаемна, ці адкрыта – шукалі герояў драмы... Пан Яўстафій, аднак, не выглядаў узрушеным, ён па-ранейшаму ветліва ўсьміхаўся, час ад часу падносіў да вуснаў кубак з віном... Можа быць, ён быў пасьвечаны ў незвычайную

містыфікацыю? Але калі Любанскі павярнуўся, я заўважыў, як на яго скроні б'еца жылка... Проста – скронь, сівая скронь немаладога моцнага мужчыны. І цяжкая, упартая пульсацыя – нібы знутры хocha вырвацца неверагоднай моцы шал... І гэтае відовішча чамусьці ўразіла мяне больш, чым калі б Любанскі зараз учыняў харакіры, як герой тэатру ценяў. Я азірнуўся. Пані Ядвіга, па-ранейшаму вясёлая і гарэзная, праходжвалася між гасціямі. Навошта яна гэта зрабіла? Я дасюль не магу зразумець. Памучышь старога мужа, які яе аба-гаўляў – як маленькія дзеци мучаюць бацькоў, схаваўшыся і доўга не адклікаючыся на крыкі? Ці хацела намацаць тую мяжу, за якой яе спыняць – некаторым не смакуе жыцьцё без адчуваанья такай мяжы, без супраціву і забароненасці... Або гэта была проста юная пагарда да ўсіх забаронаў і забабонаў, сціверджаная першым сапраўдным кахраньнем? Але хто ён, герой раману?

Я мімаволі абводзіў вачыма натоўп, выплучаючы маладых, высокіх, гожых... Можа, гэты – у афіцэрскім мундзіры, з гжэчнымі вусікамі? Або вунь той, у белым сурдуце, падобны да антычнага бога са сваімі кудзеркамі? Ці... той музыка, што стаіць збоку ад бліскучага натоўпу, апусьціўшы скрыпку, і ў ягонай паставе – амаль што пагарда? Колькі такіх цікаўных позіркаў скрыжоўвалася ў той вечар у садзе Лошыцкай сядзібы... Прынамсі, справы аднаўлен’ня Менскага таварыства аматараў прыгожых мастацтваў цікаўнасьці ня выклікалі ні ў кога. Так званы съвет... Людзі, што жылі на гэтай зямлі, як прыходні, не пачуўшы яе, не паспрабаваўшы зразумець яе душу.

Я вярнуўся ў гатэль з прыкрым адчувааньнем калекцыянера, якому дасталася атрутная архідэя, і ад яе загінулі іншыя экземпляры. Так, усёткі слова “кахраньне” мае больш старажытнае паходжаньне, чым “любоў”... Кахраньне – гэта яшчэ з санскрыту. У гэтым слове адгукаецца пракаветнасць – паганскія капішчы, ахвяраванье, съмерць... Бог ты мой...

Праз два месяцы я атрымаў ліст з Менску – сябар, які і завабіў мяне на злашчасны баль, распавядаў, як узрушыла ўсіх месцыцічай съмерць пані Ядвігі Любанская. Нібыта ноччу пайшла яна чамусьці да Сьвіслачы, спусьцілася па стромым адхоне, села ў лодку... А лодка перакулілася... Так і знайшлі пані назаўтра ў рацэ. Аўтар пісьма відавочна лічыў, што справа нячыстая. І неадменна ў ёй замешаны стары Любанскі. Іначай навошта гэты дзіўны загад адразу па пахаваньні – замураваць вакно ў пакоі пані Ядвігі? Цела загадаў запаяць у сьвінцовую труну і паставіць у Лошыцкай капліцы... І зъехаў адразу ж на Каўказ...

Праз год я зноў жа выпадкова, з лістванью даведаўся, што пан Яўстафій на Каўказе памёр... Але што мне было да чужых съмерцяў, калі съмерць стаяла ў галавах блізкага мне чалавека? Ах, Надзея мая, Надзея Раманаўна...

На радзіму я змог наведацца толькі гады праз тры. Ужо з чорнай стужкай на рукаве і на сэрцы. Пабыў тыдні два ў бацькоўскім доме, у Ігumenскім павеце, выплучыў пару дзён на гасціванье ў Менску. Чамусьці пацягнула мяне ў Лошыцу. Я марудна ішоў прысадамі, дзівячыся таўшчыні дрэваў, асаблівай цішыні, якая ў гэтих мясцінах, і думаў пра тое, што, мабыць, калісьці было тут паганскае мольбішча –

колькі я бачыў іх парэшткі, заўсёды нейкая гнятлівая атмасфера. Нібыта праклятыя багі ўсё яшчэ чакаюць новае крыві... Што на беразе Нямігі ў Менску, што на Дзяўчай гары ў Вілейскім павеце, што тут... Асабліва, відаць, наводзіла на гэтую думку ўсьведамлен্�не, што ў глыбіні парку стаіць капліца са сьвінцовай труной пані Ядвігі Любанская.

Кусты чапляліся за мой пінжак адрослымі галінамі. Пасыля съмерці пана Яўстафія на ўсё тут пачала кластьціся пячатка занядбанасыці. Па-циху цымнела... На Лошыцкіх млынах часам, здаецца, рабавалі... Але я не хваляваўся: звык насыць з сабой рэвалвер, а рамізьнік, чарнявы мужычок з вымаўленьнем рэчышкага Палесься, мусіў чакаць ля брамы хоць да раніцы — я не пашкадаваў грошай. Раптам я спыніўся ля дзіўнага дрэўца — на яго тоненыхіх, але нават на выгляд цвёрдых, як жалеза, галінках, між рэдкіх шчыльных і цёмных лістоў съяціліся белыя кветкі... Буйныя, нібы выразаныя з паперы, у прыщемку яны здаваліся ненатуральнымі. Як прыклеенымі... Я нават пакратаў за пялесткі — нібыта павітаўся за бязважкую руку з Мятлушки. Унізе съятлела масянжовая шыльдачка. Я прыгнуўся і разабраў надпіс: “Магнолія кобус”... Так званы “маньчжурскі абрыкос”, які квітнене ў дзень народзінаў пані Ядвігі Любанская! Нібы наяве, я зноў убачыў дэкарацыі былой драмы: кітайскія ліхтарыкі, белая балюстрада, абвітая зелянінай, папяровы экран, цені на ім... Насьменшы шэпат і пазвоńванье келіхаў... Позіркі, позіркі... Жылка пульсует на сівой скроні пана Яўстафія Любансага...

Я прыўзняў вочы да поўні, якая пад акампанемент маіх мрояў пасыпела ўсплысці з глыбіні вечара... На амаль белым яе дыску выразна бачыўся сілуэт... Жаночая постаць у сукенцы з шырокімі рукавамі, з высокай прычоскай, з веерам у руцэ... Так, сапраўдныя прывіды зьяўляюцца не па замове. Колькі разоў я марыў хоць гэтак жа, ценем убачыць сваё страчанае шчасьце — але дарэмна... Я, хрысьціянін, зайздросціў Жыгімонту Аўгусту, які скарыстаў паслугі чарнакніжніка Твардоўскага, каб выклікаць прывід каханай... І ніколі б не збаяўся схапіць — няхай ценъ — у абдоймы... Толькі той, хто дайшоў да мяжы адчаю і нават зазірнуў туды, за мяжу, зразумее мяне. Але тут... Цёмны сілуэт на поўні... Я, вядома, паспрабаваў пераканаць сябе, што гэта проста абстрактныя плямы, з якіх маё ўяўленьне складае постаць. Многія ж бачаць на месяцы зайца, або братоў Каіна і Авеля... Я трошкі галавой, заплюшчваў вочы, нават націснуў на яблык вока — усё рэальнае мусіла на нейкі час расплысціся, падваіцца, а прывід — не, бо ён жа ўспрымаецца ня зрокам, а хворым уяўленьнем! Дарэмна, усё падваілася, расплылося.... І зямля зрушылася пад маймі нагамі раней, чым я ўсьвядоміў, што сыходжу... Максімальна хутка, каб не называць гэта самому сабе панічнымі ўцёкамі. Вось што значыць чужыя прывіды... У Таўрыдскім Гурзуфе мяне вадзілі да кіпарысу, у якім нібыта жыве дух Аляксандра Пушкіна. Кіпарыс расыце пад вакном сядзібы Раеўскіх, дзе гасыціваў паэт і складаў вершы, гледзячы на маладое дрэўца. І нават занатаваў у дзёньніку пра незвычайнія сяброўскія пачуцьці, якія абуджае ў ім зялёны сусед, і пакінуў там жа містычнае прапоцтва, што вернецца сюды, каб сузіраць чароўнае навакольле. У шатах кіпарыса прыезджым паказваюць два сілуэты: Пушкін, кучараўы, з бакенбардамі, абдымает паненку ў старасвецкай сукні... Дык вось, той кіпарыс

выклікаў у мяне гэткія ж гідкія, цяжкія пачуцьці, што й згаданыя месцы паганскіх мольбішчай. Цяпер да сьпісу магу далучыць Лошыцу і магнолію кобус.

Пасъля мне расказвалі, што сілуэт пані Ядвігі можна ўбачыць у Лошыцы на фоне поўні, толькі калі там цвіце гэтае дрэўца. Яшчэ — што прывід белай жанчыны бачылі над ракой у tym месцы, дзе патанула пані Ядвіга, а хтосьці назіраў, як яна гуляе між дрэваў, сядзіць ля капліцы, у якой пастаўленая ейная сьвінцовая труна... Тэатр ценяў... А для мяне мараль усёй гэтай гісторыі такая. Каханье — гэта ад пракаветнага... Інстынктыўнага... Магчыма, дастаткова праста любові і павагі? Хіба ня мела любові дачка мазырскага двараніна Кіневіча да свайго мужа? Каб ня ейная расьпешчанасть — не загінулі б абодва. Сямнаццаць гадоў — ня самая вялікая розыніца... Дый... дваццаць трох, як, скажам, між мною і вамі, шаноўная Дарота, — таксама няшмат. Галоўнае, каб дзяўчына была разважлівай і сур'ёзнай... А духоўная еднасць, можа, вартая палкага кахання. Тым болей у супроводзе няпэўны час... Як вы думаецце, Дарота?

Пан Беларэцкі ўтаропіўся ў дачку сябра скрозь акуляры, і непрамоўленае нібыта чулася ў працятым пахавальнymі сьвечкамі паветры. Дзяўчына сумелася.

— Я... я ня ведаю. Мне здаецца, што каханье вартае таго, каб чакаць яго... у адказ.

— А калі не дачакаешся? — Андрэй Беларэцкі жаласыліва ўсьміхнуўся. — Усё жыццё — назіраць, як ля яго цяпля грэюцца іншыя... А табе — толькі водсьвет... Хіба ня лепей — стварыць сям'ю... З чалавекам, якога ведаеш, якому верыш?

Ной чамусыці нярвова рагатнуй, а Дарота перавяла позірк на Улада. Той адразу адвёў вочы...

— І ўсё-ткі — няхай лепей хоць водсьвет.

Гэтыя слова Дарота амаль прашаптала. Зося фыркнула.

— Таксама мне, рамантыка... Рэвалюцыя перамагла — вось дзе рамантыка! Хутка сям'я як адзінка грамадства ўвогуле зынікне. А дзяцей гадаваць стануць камунай.

Пан Беларэцкі нават перажагнаўся.

— Няшчасныя дзеци...

— Ты, Зося, яшчэ ўспомні тэорыю камісаркі Аляксандры Калантай пра тое, што задавальванье юру мусіць быць не складаней, чым выпіць шклянку вады, — раздражнёна прамовіла Дарота.

— Дарэчы, я нядаўна корпаўся ў архівах, а там чаго толькі не напаткаеш. Дык таварыш Калантай, падобна, з роду спалячаных беларусаў Калантаёў, — задуменна прамовіў Беларэцкі. — Калісьці прозвішча гучала як Карантай, ад слова “кароткі”... Мне часам здаецца, што беларусы вылепленыя з воску — гэтак лёгка прымаюць любыя формы пад сонцем часу — абы ня быць самімі сабою... Эх, сапраўды, як казаў адзін мой старэйшы калега — каб хто загадаў беларусу быць беларусам, не было б лепшага беларуса... А так... Дакладна па словах Купалы:

“Там чутна: “Беларусь”, там — “Незалежнасць!”

А там – “Паўстань пракляццем...” Ну а мы?
 Мы ў страху... дум крутня... разъбежнасьць...
 Бяз толку крыльлем хлопаем, як цьмы”.

Адна са сьевечак замігцела ў апошнім жаданьні жыць – і згасла, ператварыўшыся ў брудную лужыну воску. Мокры вецер ударыў у шыбы, так што астатнія, яшчэ жывыя, агенчыкі ірвануліся ўбок... Стary дом, стоячы па драўляння калені ў сакавіцкай вадзе, зарыпей, ціхутка загаласіў, нібы ў прадчуваньні съмерці. Пяцёра людзей у ім змоўклі, туга адгукнулася ў іх сэрцах.

— Скончыцца паводка, сыдзем адсюль... І кожны з нас пойдзе ў свой бок, — прагаварыў Ной. — І, магчыма, ніколі мы больш не сустрэннемся, а можа быць, камусыці станеца лепш не сустракацца...

— Што ты такое гаворыш? — устрывожылася Дарота.

— Ён гаворыць праўду, — змрочна патлумачыў Беларэцкі. — Нам выпала жыць у часы пераменаў. А гэта, паводле кітайскай прымалкі, найгоршы лёс. Ніхто яшчэ ня ведае, дзе варта быць, хто пераможа... Магчыма, нехта з вас будзе кіраваць дзяржавай... Нехта адап’е ад атрутнага кубку славы... А потым сустрэннемся ля адной сцяны – у вышчарбінах ад куль... І, магчыма, у кагосыці ў руках будзе рэвальвер, а ў кагосыці – пустэча безнадзейнасці.

— Ну, вы й нагаварылі тут, дзядзька Андрэй, — бесклапотна засымялася Зося. — Нават цмок спалохаўся... Пачакайце, мы яшчэ запросім вас на выставу Ноя...

— На якой будуць твае партрэты, Зося! Ты... ты дазволіш мне намаляваць цябе? — Ной глядзеў на дзяўчыну з такой трывогай і напруженінем, нібыта яна, як дачка Жыжкаля, зараз зварухне вейкамі, і агонь спаліць сэрцы.

— Малой, што мне, шкада... — адказала Зося перабольшана абыякавым голасам. Але Ной не захацеў пачаць гэтай абыякавасці і з удзначынасцю дакрануўся да рукі прыгажуні – лёгка, як да аблачынкі... Але рука мастака здрыгнулася, нібыта ён сапраўды дакрануўся да агню...

— А вось мае шляхетныя продкі малівалышчыкаў лічылі за дворнію, — лена прамовіў Улад. — Праўда, відачынцаў ды блазнаў яны лічылі за яшчэ ніжэйшае саслоё – як у Індый каста недатыкальных. Так што я ў іх вачах – ізгой... Вылюдак... Моцныя людзі, уладары свайго часу ня любяць вымыслаў. Нядаўна вычытаў верш нейкага пачаткоўца Кудзелькі пад называй “Скокі на могілках”:

“Годзе плакаць і вам над Рагнедаю,
 І, зірнуўшы ў мінулае, цяжка ўздыхаць...
 Новы дзень хай вам казку паведае,
 Чую ў песьнях усхваліваць раць.”

Проста дзеля нас парада.

Ной скрывіўся.

— Ну, гэта толькі па юначай маладосьці можна рэкнуць... Гэты Кудзелька пад імем Міхась Чарот сам рамантычных вершаў панапісваў. І ніводнай уладзе ня прыйдзе ў галаву, скажам, заараць могілкі або пабудаваць на могілках тэатр.

— Мы яшчэ ня ведаем, на што здольная гэтая ўлада, — пан Беларэцкі падняў каўнер сурдута. Нібыта яму стала холадна. У шыбы зноў ударыў

вецер, і дом затрашчэў, зашапталіся па ягоных вуглах цені, нібыта паветнік – страшная шасыцікрылая птушка – выявіў у гаспадарцы недагляд і цяпер грозіць нядбайнаму гаспадару. Улад таксама съцепануўся, нібы ад сіверу.

— Партрэт свой ня кожнаму можна даверыць пісаць. Выявы, зробленыя асабліва старанна, могуць быць праста небяспечнымі для сваіх арыгіналаў...

— Што ты выдумляеш? – азваўся Ной. – Партрэт Дарыяна Грэя ўспомніў?

Малады артыст адмоўна паківаў галавой.

— Ды не... Нават мой знаёмы скульптар распавяддаў, што калі здымае з каго гіпсовую маску, дык асабліва чуйным асобам пасыля гэтай працэдуры дрэнна, нібыта пасыля крывіпушчання. Паспрабуй сфатаграфаваць або намаляваць індзеца або бедуіна – палічыць, што ты яго забіць хочаш... Вунь у мінулым стагоддзі вылавілі ў моры неверагодна гожую драўляную скульптуру, якая ўпрыгожвала калісьці нос карабля. На скульптуры знайшлі надпіс: “Атalanта”... Пакуль давезылі да берагу – карабельны штурман застрэліўся ад кахання да гэтага кавалка драўніны. Потым засіліўся наглядчык музею, у які яе зъмісьцілі... Кажуць, праседжваў перад Атalanтай дні і ночы, вачэй не адрываючы... Я сам ведаю падобную гісторыю – ад бацькі.

Дарота паставіла перад Уладам новы кубак з гарбатай.

— Асьцярожна, кіпень. Ну вось, казала ж, не хапайся... Апёкся, як малы. Зараз табе, Ной, нальлю. А пакуль, Улад, распавядзі, калі ласка, сваю гісторыю. Мастацтва і містыка лепей, чым палітыка.

Улад ізноў дакрануўся да гарачага кубка кончыкамі пальцаў, памаўчай...

— Ну што ж, магу распавесці.

Гісторыя пра статую з сутарэння ў дома Ваньковічаў

Кожны мяничук ведае, хто такія Ваньковічы. Інсургенты, масоны, авантуристы – як толькі пра іх не тралі языкамі нядобразычліўцы. Патрыёты, ваяры, паэты і мастакі – казалі прыхільнікі. Гадоў пяць таму, падчас беспрытульнага блукання ў тэатральна-эсэраўскіх маражах, і мне, у ліку іншых бедакоў-беларусаў, давялося разжыцца капейчынай “Установы ўзаемнай дапамогі роду дваран Ваньковічаў”.

Вядома, найперш успамінаецца вялікі Валенцій, мастак з гэтага роду, які маляваў Пушкіна і Міцкевіча і памёр на руках апошняга ў Парыжы... Беларускамоўныя вершы Міцкевіча зьнішчылі сваякі. Карціны Валенція Ваньковіча разьвезылі па съвеце... І беларусы зноў ні пры чым, як дуб да жолуда. Дык вось, болей паўстагоддзя прамінула ад часоў чарговага паўстання супраць імперыі, у якім, вядома, бралі ўдзел і Ваньковічы. Асабліва вылучаўся сын Валенція – Ян Эдвард. Працаваў ён лясынічым, меў маёнтак у Сыляпянцы. Але ворагі ведалі яго як інсургента па мянушы Ляліва, і хто, як не лясынічы, мог зрабіць свой атрад нябачным у пушчы? І коњнік быў ён такі, што нагадваў кентаура... Менавіта гэта адной лістападаўскай ноччу – хоць вока выкалі — выратавала яго ад пагоні. Але не ад цяжкой раны... Лясынічы зваліўся з каня на адной з ускрайніх вулак Менску – што ж, на кожнага ёсьць

ягоная куля, і верагоднасць сустрэчы з ёй ня болей пралічаная, чымся сустрэча з сапраўдным кахраньнем. Конь, ашалелы ад доўгага намёту, не спыніўся, страціўши седака... Ян Эдвард дарэмна спрабаваў нешта разгледзець у непрагляднай, як саван, цемры, прашытай халоднымі ніткамі дажджу. Мёртвы сон гораду. Ні ліхтара, ні нават агенчыка лампады... Вось, здаецца, каменны ганак нейкага дому. Але дзъвярэй няма — съцяна... Ці знайдзе паранены інсургент прытулак, ці адсюль пачнецца ягоны шлях да пятлі? Ян адчуваў, што съцякае крывёю. Хоць трохі б съятла... У гэтым горадзе былі дамы, стукацца ў якія Ваньковіч не хацеў нават паміраючы. Крэсіва інсургент заўсёды мае пры сабе... Слабы агенчык асьвяціў каменную съцяну ў цёмных рагах, вакно з зачыненымі аканіцамі... Здаецца, вугал Францысканскай? Агонь змрочна люстраваўся ў цёмнай лужынцы, што ўтварылася ля параненага пляча... Яну здалося, што сама нач хіснулася перад вачыма, як адлюстраванье на паверхні бяздоннага віра... Як ён саслаб... Не заўважыў адразу... Вось жа — дзъверы. Апошнім намаганьнем інсургент стукнуў у іх... Перад тым, як страціць прытомнасць, падалося: дзъверы расчыніліся, з іх пацягнула дзіўным пахам — як быццам адчыніўся стары-стары куфар...

Паранены ачуняў у ложку — вялізным, як Грунвальдскае поле, і цвёрдым, як зямля таго поля. Разныя калоны з чорнага дрэва, якія мусілі падтрымліваць зьніклы балдахін, страшнна нагадвалі калоны ўсыпальніцы. І пакой быў вялікі, пусты і цымны. Са шчылінай аканіцаў праўвалася туманістае съятло. І нібыта з гэтага съятла да ложка наблізілася пост�ць. Ян убачыў бледны гожы твар, вялікія очы, сумныя-сумныя, аж сэрца зашчымела ад болю, што ў іх люстраваўся... Потым Ваньковіч так і ня змог успомніць, у што была апранутая дзяўчына — але дакладна, што ў чорнае, і нават гук яе голасу зьнік з памяці — хаця яны размаўлялі... Шматкроць ён спрабаваў яе намаляваць — заўсёды меў з сабой нататнік з алоўкам. Карона цёмных кос над высокім белым ілбом... Горка падціснутыя вусны, нос з вытачанай гарбінкай, зламаныя бровы. Очы съветла-шэрыя... Адзін куточак роту трохі прыўзыняты, і ад гэтага выраз твару незразумелы: спачуванье? Насьмешка? Ваньковіч не даведаўся ні імя паненкі, ні хто яна. Хаця ўчынку незнамкі не дзівіўся — многія шляхцянкі зладжвалі лазарэты для паўстанцаў у сваіх маёнтках, насілі жалобу па загінульых, хаця гэта адмысловы забаранялася, і па асабістым загадзе менскага губернатара за зъяўленыне на людзях у чорнай сукенцы належала заплаціць штраф у 50 рублёў срэбрам.

Ішлі дні, а Ян усё нікога ня бачыў, акрым сваёй таямнічай гаспадыні. Патроху ён пачаў уставаць, хадзіць па пакоях — усе цёмныя, пустэльныя. Спрабаваў адчыніць хаця б адно вакно — але ці ён так саслаб, ці рамы былі зусім нерухомыя ад старасыці... Што ж, нельга дакараць за перасыярогу тых, хто рызыкніе жыцьцём дзеля высакароднай справы. Магчыма, дом лічыўся закінутым, і ня варта было, каб выпадковы мінак заўважыў, што ў ім нехта жыве. Праўда, дом, відаць, знаходзіўся зусім наводшыбе — з-за вокнаў і вечна вільготных муроў не далітала ніводнага гуку, як у магілу. Але жандары правяралі нават пакінутыя дамы...

— Толькі кроў і агонь адчыняць дзъверы гэтага дому, — супакоіла гаспадыня, і Ян у чарговы раз патануў у яе вялізных вачах колеру шэн-

рага сакавіцкага неба. Так, гаспадыня не памыляецца – вораг сюды ня ўвойдзе, не пралішы крыві. Зброя пры інсургенце. І шабля, упрыгожаная адзіным, але затое вялізным дыяментам – спадчына прадзеда. І пістолет, праўда, без набояў... Але Ян чамусыці быў пэўны, што ў гэтым доме знайдуцца і порах, і кулі... Аднекуль жа браліся на стале хлеб і віно, і іншыя няхітрыя стравы, смаку якіх таксама ня памятаў. Размовы між госьцем і пані нагадвалі веснавыя ручайні – то хаваюцца пад сънегам, то зноў бішчаць на сонцы, то прыпыняюцца, цяжка перакочваючы каменьчыкі. Ян расказаў пра сябе ўсё... И пра першае няўдалае кахранье, і сваю мару паўтарыць славу бацькі – стаць мастаком... Пра лемпарда, апошняга ў гэтых краях, які аднойчы патрапіў на прыщэл Янавага ружжа – але паляўнічы так і не наважыўся націснуць на курок і дазволіў лясному волату ў плямістым жоўтым футры, старому, але ўсё яшчэ пагрознаму – сысыці, каб сустрэць съмерць, годную апошняга з роду, съмерць на волі. И пра лясных птушак з сінімі пёрамі, што хаваюцца ў зарасьцях глогу і кричаць галасамі немаўлятаў, пра русалак, што гушкаюцца на сплещеных галінках бярозаў, і варта пакласыці пад дрэвам барану – русалка ўблытаецца ў яе валасамі і будзе табе слугаваць... Калісьці Ян хацеў злавіць такую... Але – навошта злойленася кахранье? Хіба яго парашаеш з такім – якое нараджаецца цяпер у ягоных грудзях, высыпявае, як перліна ў сваёй ракавінцы, ад першай пясчынкі, што ўчыніла непераходны болю, і абрастает, павольна і непазыбежна, усё новымі слаямі перламутру, павялічваецца і зъяе, і ўсё больш вярэдзіць душу і баліць...

Ян і гаспадыня моўчкі блукалі па паўцёмных пакоях. Іх павольныя рухі нагадвалі старажытны прыдворны танец – бяз дотыку рук, з узаемнымі цырымоннымі паклонамі, з прыхаваным агнём – прынамсі, у грудзях Яна ён палаў... Як палаў ліхтар у яго руцэ, калі па крутых цёмных прыступках яны з гаспадынія спусціліся ў сутарэнныя дома. Аб гэтым папрасіў Ян – бо сутарэнныя былі і пад домам ягоных продкаў на Валоцкай, ля менскай Саборнай плошчы. Яны існавалі яшчэ да таго, як Ваньковічы пабудавалі свой дом, і дзе заканчваліся – ніхто дасюль ня зведаў. Казалі, што зямля пад усім цэнтрам горада - як у мурашніку... Што ж, Ваньковічы карысталіся сваймі сутарэннямі неаднойчы... Цёмнымі вузкімі лазамі прабіраліся на таемныя спатканыні з іншымі змоўшчыкамі, уцякалі з алогі, хавалі зброю... Але тут, у гэтым доме, сутарэнныя выглядалі іначай. Высокая столъ, пасярэдзіне – тоўстая каменная калона... Гаспадыня абшчаперыла яе, прыклалася да каменя ілбом:

— Паслушай...

Ян таксама прыхінуўся да калоны з другога боку. Глухі гук – быццам пад зямлёй нехта біў вялізным молатам па вялізным кавадле, і ад удараў уздрыгвалі нават каменная падлога і калона.

— У кожным горадзе ёсьць такое месца, — ціха прагаварыла гаспадыня. – Сэрца горада... Магчыма, гэта волат Менеск усё яшчэ круціць свае жорны і перамолвае камяні – іначай яны будуць расыці і запоўняць усю зямлю. А можа, гэта б'юць крыніцы – кроў зямлі. Выпусыці яе дарэшты – і зямля памрэ. А можа, гэта барабаны, якія склікаюць падземную варту – ведаеш, пад кожным горадам ёсьць свая падземная варта?

— Я ведаю толькі адно — я кахаю цябе, — прашаптаў Ян і асьцярожна паклаў далонь на руку гаспадыні, прыцінутую да каменю калоны. Якія халодныя пальцы... Тонкія бровы пані выгнуліся, нібыта ў недаверы.

— Гэтае сутарэнъне памятае гісторыю аднага палкага каханъня...

Прыгажуня адышла ад калоны і пачала расповед тым жа ціхім голасам, нібыта хтось мог падслухаць.

— Гісторыя, старая, як гэты съвет... Тут жыў купец з трывма дочкамі. Дзьве родныя, адна прыёмная. Да паненак узялі гувернанта. Ніхто не падумаў пра тое, што малады чалавек занадта гожы для таго, каб браць яго ў дом, дзе жывуць дзяўчата. Усе трое марылі аб адным. Каханъне дасталося толькі адной з іх, няроднай. Старэйшыя даведаліся, што сястра змовілася ўцячы з каханым. Яны звязалі шчаслыўцу шаўковымі шалікамі, замкнулі ў гэтym сутарэнъні і пабеглі па бацьку. І якраз пачалася паводка. Съвілач разылілася... Сутарэнъне затапіла. Вось і ўсё... Калі жаніх, дарэмна прачакаўшы, прыйшоў сюды — убачыў труп, які плавае ў цёмнай вадзе... Норавы тады былі яшчэ больш дзікімі чым цяпер. Ён забіў абедзівью сясьцёр — забіў кінжалам мізэрэкордзія, адмысловым кінжалам, якім дабівалі паваленых рыцараў у шчыліну паміж латамі і шлемам. А потым павесіўся. Таксама тут, у сутарэнъні. Страшна і банальна, праўда?

Незразумелая ўсьмешка кранула тонкія вусны дзяўчыны. Ян пацягнуўся да яе... І зноў съвет расплыўся ў яго вачах... Ваньковіч ачуяў толькі ў ложку — як яна, бедная, яго сюды вышыгнула з сутарэнъні? Можа, у доме ёсьць яшчэ нехта?

Але праверъць не атрымлівалася. Пасыля свайго прызнанъня Ян аслабеў... З цяжкасцю падымаўся, каб прайсціся па пакоі... Затое цяпер кожны вечар да яго ложка падыходзіла гаспадыня, каб пацалаваць у лоб. Пасыля гэтага наставаў цяжкі сон... Цяжкі — бо ўсё больш вярэдзіла думка пра тое, што робіцца там, за зачыненымі ваканіцамі. Як ён мог так надоўга забыцца пра свой доўг перад айчынай, перад таварышамі? Ці паведаміла гаспадыня ім, што ён жывы? Чым далей, тым усё больш сумніў апаноўваў Яна, і да ягонага каханъня прымешвалася атрутка. Ён кахаў — і баяўся гэтай бледнай прыгажуні, усё больш баяўся дотыку яе вуснаў да свайго гарачага ілба. У начных трывъненънях прывідныя водарасці апляталі яго, ён захлынаўся ў вадзе. Не, так далей невыносна. Урэшце, ён з роду тых, хто ня здраджваў радзіме нават дзеля каханъня. Толькі б адчыніць дзверы... Усё часцей прыходзіла жахлівая думка: гэта палон... Няўжо ён патрапіў праста ў рукі тых, з кім змагаўся? Але ж яна выратавала яму жыццё... Цяпер яна мусіць яго адпусціць! Усё роўна ён вернецца — як вяртаецца навязаны на ланцуг зъвер... На ўсе роспіты і просьбы адказ — няпэўная ўсьмешка, пацалунак... А калі настойваў — яе твар па-дзіцячы зморшчваўся, з горла вырывалася жаласнае рыданье... А вочы зноў напаўняліся болем. Так што рабілася сорамна за недавер. А потым — зноў апаноўваў жах, што гэта — назаўсёды... Гэты паўцёмны пакой, блытаныя размовы, асьцярожныя крокі... У Яна не было сілаў нават узвысіць голас. Рана ж загаілася, а ў яго ўсё яшчэ адчуванье, што губляе кроў... І яшчэ... Толькі цяпер Ян усъвядоміў, што ў дому няма абраозу. Толькі выява крыжа — простая, з чорнага дрэва — над дзівярыма, назаўсёды, магчыма, зачыненымі для

госьця. Як яна казала? Гэтыя дзвіверы адчыняюць толькі кроў і агонь? Можа быць, у гэтых словах зусім іншы сэнс? Крыві, калі Ян патрапіў сюды, было дастаткова... І ён жа тады, калі ўпаў на брукаванку, запаліў агонь перед сцяной, у якой – магчыма, і праўда! – ня мелася дзвіярэй!

Калі дзяўчына прыйшла пацалаваць яго перад сном, Ян зрабіў выгляд, што моцна съпіць, павярнуўшыся тварам да падушкі. Гаспадыня доўга стала над ім, Ян адчуваў яе пільны позірк. Дыханье ў таго, хто съпіць, роўнае і глыбокое. Толькі б не зварухнуцца, не ўздыхнуць перарывіста... Яшчэ крыху – і ня вытрывае... Але амаль бязгучныя крохі аддаліліся ад ложка. Ян вычакаў яшчэ трохі і ўстаў. Чаму ўсё-ткі яна, калі была ворагам, не схавала яго шаблю?

Перад дзвіярыма без засоваў, без адтуліны для ключа, Ян высек агонь... Паперка, выдзертая з нататніка, з чарговай намаляванай алоўкам выявай гаспадыні дому, скурчылася, пацямнела... Пялесткі агню варушылі яе на падлозе, нібы прагнья кузуркі. Час... Ваньковіч агаліў левую руку да локця і паласнуў шабляй. Агонь і кроў! За съпінай пачулася нешта падобнае да тонкага жаласнага плачу. Дзвіверы не адчыніліся, але нібыта сталі празрыстымі, як балотны туман. І Ян ірваниўся туды...

Ён упаў на брук перад ганкам апусьцелага дому. Цымная раніца позній восені падалася яго адвыклым ад съятла вачам съляпучай, як само сонца. Недзе працокалі капыты... Відаць, рамізьнікі началі працу. Заплакала дзіця... Яму азвайся сядзіты заспаны жаночы голас. Лясьнічы падняўся. Так, гэта быў яго съвет, яго горад, яго гора... І яго доўг. Колькі ён прапусьціў? Тыдзень жыцьця? Месяц? А мо праляцелі гады?

Ён нават не азірнуўся на таямнічы дом. Як не азіраюцца на гатовага стрэліца ў съпіну былога сябра.

Паўстанье захлыналася ў крыві. Імперыя не жадала саступаць і найменшую частку сваёй улады. Таму душыла ўсіх пасъядоўна і бязълітасна. Паўстанці камандзір Ляліва зноў стаўся пагрозаю для ворагаў. Але ці трэба тлумачыць, што бледны твар незнамкі бачыўся яму і ў съне, і наяве, і ніводная жанчына не магла нават крыху прыпадобніца ёй. Гэта было ганебна – але часам Яну рабілася так балюча, што ён шкадаваў, чаму назаўсёды не застаўся ў доме на Францысканскай. Ну, пра подэзвігі жывапісаць ня стану... Я ня маю здольнасці баталіста. Атрад Яна біўся на Падляшшы і на Брэстчыне... Яго зноў парапілі, і некаторы час ён хаваўся ў сутарэннях менскага маёнтку Ваньковічаў – інсургенты вырашылі, што найменш шукаць будуць навідавоку. Балела рана на плячы, але наймацней балела рана нябачная. Кожны вечар, калі Ваньковіч клаўся ў ложак, яму здавалася, што над ім схілецца танклявая постаць, і халодныя вусны кранаюць лоб. Чаму яна не пакіне яго ў спакоі? Там, у сутарэннях родавага дому, Ян і зрабіў прыгожую мармурцовую статую. Каго яна выяўляла – зразумела... Статуя не прадназначалася для чужых вачэй. Ян пахаваў яе там жа, у сутарэннях. Прачытаў над ёй малітву... І нібыта адчуў сябе вызваленым. Потым з дапамогай пісьменніцы Элізы Ажэшка, з якой доўга сябраваў, зъехаў за мяжу. Яшчэ паваяваў у Галіцыі, потым

¹ Статую знайшлі ў наш час, калі аднаўлі будынак. Яна стаіць у адной з залаў дому-музею Ваньковічаў. Кажуць, у той зале ўвесь час спыняюцца гадзіннікі.

перабраўся ў Парыж. Расейскія ўлады забралі маёнтак у Сыляпянцы, падчас вобыску зьнікла самае каштоўнае – партрэт Аляксандра Пушкіна пэндзля бацькі Яна, Валенція Ваньковіча. Партрэт, якім так захапляліся сучаснікі... Магчыма, дасюль упрыгожвае кабінет якога-небудзь жандарскага чыноўніка. Ян Ваньковіч дажыў амаль да нашага стагоддзя. Ня ведаю, ці трывожыў яго прывід чароўнай панны з дому на Францысканскай, але мармуровая статуя дасюль – у скляпеньнях дому Ваньковічаў. І я не хацеў бы быць тым, хто яе выкапае¹. Ну а дом на Францысканскай, спытаеце вы... Ёсьць, чаму не. І ганак маецца перад глухой съяній. Але дом зусім не закінуты – на першым паверсе ажно чатыры маленечкія крамкі: тытунь, зеляніна, канцылярскія прыналежнасці і вырабы з бляхі. На другім паверсе туляцца сем'і гаспадароў, як семкі ў перасыпелым гарбузе. Бялізна разьвешаная на вяроўках, працягнутых ад вакна да вакна, дзеці равуць, кабеты верашчаць. У сутарэннях – склады: бочки, скрынкі, джамалунгмы вёдраў і бляшаных тазікаў... Гісторыя пра купца і яго трох дачок пацьвярджаеца гарадской хронікай. Але насельнікі дому відавочна ў прывідаў ня вераць. Вядома, ніхто з іх не спрабаваў адчыніць неіснуючыя дзвіверы агнём і крывёй... Дый я таксама спрабаваць ня буду.

Улад змоўк, і ў цішыні ўсе пачулі трэск – дагарала яшчэ адна сьвечка, і агенчык кноту крануў вільготную паверхню стала. Дарота хуценька задзымула паміраючы агонь. Пан Беларэцкі парушыў маўчаныне.

— Сённяшня дэкадэнты страшэнна любяць гісторыі пра вампіраў ды ламій.

— І праўда, — зазначыў Ной. — У нас на выставы прыходзіла адна мастачка-акварэлістка, якая пускала пра сябе чуткі, быццам яна вампірка. Прыйдзе – страх глядзець: з набеленым тварам, абведзенымі чорным вачымі і бранзалетам на назе, а іклы напільнікам завостраныя... Каб гэтыя іклы ўсе бачылі, яна ўвесе час падымала верхнюю губу, як пабітая котка. А на вуснах — чырвоная фарба. А пачалося ўсё з таго, што нейкі шлемізул рэкнуў ёй наконт асабліва пікантнай бледнасці ейнага твару... Мне расказвалі, калі яна цалавалася, дык абавязкова да крываі.

Усе зас্মяяліся.

— Прыйдзе, на сабе паспрабаваў? – спытаўся Улад. Ной затрос галавой.

— Ведаеш, у мяне ўсё-ткі ёсьць нейкі... мастакоўскі густ.

— Карапей, табе падабаюцца іншыя, — зазначыў Улад нечакана змрочна, і часовыя насельнікі дому пасярод паводкі змоўклі, нібыта было сказана нешта небяспечнае. — Што ж, мая маці гаварыла, што каханыне – гэта танец... Складаны танец дваіх, дзе амаль немагчыма захаваць раўнавагу – адзін робіць крок наперад, другі на крок адступае... Адзін схілецца, другі выпростаецца... Потым наадварот... Недакладны рух – і ўсё парушана, цені разышліся, маскі зъляцелі на паркет, чырвонае канфеці сэрцаў храбусыціць пад абцасамі.

— Я ўяўляла сярэднявечную паванну, якую мы танчылі на вечарыне...

— ціха прамовіла Дарота. — Паванна на съмерць інфанты – так, здаецца, гэта называлася?

Улад, нібыта адганяючы жуду, страсянуў густымі валасамі, ускочыў і схіліўся ў танцавальным па перад Даротай.

— Паванна!

— А як жа бяз музыкі? — запярэчыла Зося. Але Дарота ўстала, і пачаўся дзіўны танец — у цішыні, у цёмным пакоі, у мігценіні сьвечак... Павольна, паважна... Адзін за адным усе, нават Андрэй Беларэцкі, да-лучаліся да гэтых скокаў, нібыта да пахавальнай працэсіі... Ніхто не ўсьміхайся, не гаварыў, не спрабаваў напеций матыў, толькі рухі зыліваліся ў адзінам рытме. Надыйшла частка паванны, якая называеца капрыёль, калі танцоры імітуюць скокі коней. Цені ўсё хутчэй сылізгалі па съценах, людзі схіляліся і выпроставаліся, мяняліся партнёрамі... Дыханье пачашчалася... Руки не сипяшаліся перарываць дотык да рук...

Калі ня можаш сказаць — таньчы...

Калі немагчыма крычаць — таньчы...

Калі побач съмерць — таньчы... Як таньчаць аблокі і агонь, як таньчыць сама зямля ў абдоймах ветру...

Улад схапіў Зосю ў абдымкі, пан Беларэцкі затрымаў руку зьбялелай Дароты ў сваёй руцэ...

Стук у дзвіверы перабіў шум дажджу і спыніў вар'яцкі танец.

Някліканых гасьцей было троє. Яны ўвайшлі разам з дажджом, ветрам і трывогай. Вада съякала па востраверхай шапцы-шлеме галоўнага. Малады твар, шырокі ў выліцах, съветлыя прамыя бровы і пагляд чалавека, які не сумніваецца, як ня створана сумнівацца ружжа за яго плячыма. Двоє другіх, адзін у сялянскай сывітцы, другі ў салдацкім мундзіры са споратымі пагонамі, трymалі ружжы напагатоў, і на тварах іхніх толькі насыцярога і боязь... Сумесь, якая робіць людзей забойцамі.

— Больш у доме нікога няма?

Зося падскочыла да прыхадня, запунсавеўшы.

— Прывітаныне, таварыш Аляксандр.

Госьць ледзь заўважна кіўнуў галавою.

— Добры вечар, таварыш Зося. Ты тут... забаўляешся, гляджу.

Андрэй Беларэцкі раптам расьсміяўся. Нядобра засьміяўся, суха.

— Малайчына, дзяўчынка. Будзеш камікаршай.

Зося з прыкрасыцю азірнулася.

— Ну нашто вы так, пан Беларэцкі.

— А ў вас, пан, дарэчы, дакументы ёсьцека? — зараз жа холадна адгукнуўся Аляксандр, і фалькларыст съцепануўся, як ступіўшы басанож у халодную ваду.

— Калі вам ня брыдка — то пакажу свой пашпарт яшчэ з царскай Рәсей, — Беларэцкі пакорпаўся ў кішэнях пінжака, і на съвет паказалася пакамечаная паперка. Але прыхадні нават не дакрануліся да яе.

Аляксандр абвёў съветлымі вачымі пакой.

— У вас тут утульненька... Нават съвetchкі ёсьць. Вунь колькі... А ў горадзе па картках съвetchкі атрымліваюць.

— Буржуі... — прабурчэў чалавек у салдацкім шынелі. — У іх тут немавед чаго прыхавана.

— Зайтра нацыяналізуем, апрыходуем, — раўнадушна прамовіў Аляксандр. Зося кінула хуткі вінаваты позірк на сяброўку, але Дарота маўчала, схіліўшы галаву.

— А вось ці ёсьць тут прыналежныя да кантррэвалюцынай арганізацыі сацыял-рэвалюцынераў? — госьці шчыльней узяліся за ружжы, запанавала маўчаныне. Дарота ўскінула галаву.

— Тут няма палітыкаў. Мы проста... расказвалі казкі.

— Ну так, — пацьвердзіла Зося, — Пан Беларэцкі — прафесар, ён вывучае фальклор... Абрады ўсялякія, легенды. Песьні народныя. Гэты хлопец, Ной — мастак, вельмі добры. Дарота — настаўніца, як і я, толькі я прыродазнаўчыя навукі выкладаю, а яна — мовы. А Улад — артыст...

— Артыст, кажаш? — Аляксандр кіўнуў галавой у бок Улада. — А хіба не ты казала, што ён эсэр?

— Няпрауда! — голас Зосі задрыжэй і зрабіўся танюткі, як апошні кужаль. — Як ты можаш, Саша... Я табе даверылася... Гэта ж між нас дваіх размова вялася. Расказвала жартуючы... я ж ня думала... І не эсэр ён даўно... Так, дзівак, валацуга...

— А рэвалюцыя жартаў ня любіць, — прыхадзень пачаў, здаецца, весяліцца. — Ня сцы, Зойка, ворагаў трэ вынішчаць, тады і зажывем у ліманадзе, — і павярнуўся да Улада. — Ну, ты, руکі падымі...

Двое наставілі на Улада свае ружжы, бразнулі затворы, як магільныя лапаты аб вечка труны. Улад павольна ўзыняў руکі. На яго бледных шчоках загарэліся чырвоныя плямы. На Зосю ён стараўся не глядзець. А тая адчайна кryчала, тузуючы знаёmcца за рукаў.

— Саша, Сашачка, ну зразумей жа... Гэта памылка. Гэта ўсё сябры. Беларусы. Таленавітая, сумленныя... Рэспубліцы яны патрэбныя. Ну няхай яны... твае... апусцяць ружжы... Як жа мне далей жыць — з гэткім...

На апошніх словах голас дзяўчыны сарваўся на шэпт. Аляксандр уладна абняў яе, страсянуў.

— Якая ты яшчэ... несьвядомая. Ворага выкрыць — ня сорам. Ворага выкрыць — пачэсна. А съведкі муляюць, гэта я разумею... Ну я ж сказаў, ня сцы, дзеўка, я ўсё ўладжу. Съведкаў аніякіх ня будзе.

І павярнуўся да зьнерухомелых людзей.

— Усім — на выхад!

— Дык човен толькі адзін, камандзір! — прахрыпні прыхадзень у сялянскай сывітцы. Ягонае горла абкручваў брудны шалік, зроблены, падобна, з царкоўнае парчы. — У човен толькі пяцёра сядуць.

Аляксандр паціснуў плячыма.

— Значыць, астатнія самі паплынуць. Ну...

І імгненна, як палёт кажана, выхапіў з кішэні рэвалтьвер.

Зося паспрабавала адвесці ягоную руку.

— Сашачка, ня трэба!

— З імі хочаш? Дурніца! Яны — буржуі. А ты — пралетарка. Выбірай, з рэвалюцыяй ты або не?

Зося разгублена маўчала, перарывіста ўсхліпваючи.

— Была адна гісторыя на беразе Свіслачы, — скроў зубы прагаварыў Беларэцкі. — Пабіліся з-за адной красуні два шляхціцы... Сплываюць крывёю, адзін другому і кажа: “Што ж мы, абодва памром, а паныне нашай самотнай жыць... Пайшлі, пакуль на нагах, да яе — няхай выбера, каму памерці. А другі перавяжа свае раны і спазнае шчасльце”. Прыйшлі да дому панны, барваю шлях паліваючы — а з яе вакна трэці, шчасльівы, вылазіць... Кацаец, памерлі ўсе, — не зусім лагічна завершыў расповед пан Андрэй.

— Шкада, я не намалюю цябе, Зося, — ціха прагаварыў Ной і

ўсьміхнуўся. – З-за мяне можаш не пакутваць сумленьнем. Ты не вінаватая.

І ступіў да дзвіярэй...

— Пачакай, Ной! – Зося намагалася супакоіцца. – Добра. Добра, Саша. Я ўсё зразумела. Так. Гэта гонар. Я не саромлюся съведкаў. Няхай яны застаюцца. Забяры толькі таго, хто вам патрэбны.

Аляксандр шырока ўсьміхнуўся.

— Падобна, нам патрэбныя ўсе. Нешта надта падазроныя ў цябе сябры, Зойка. Вядома, дзеўкай поўная вуліца, але жонкай поўная толькі печ, у хату з вуліцай не заходзяць. Адчынай дзвіверы, кучаравы! Чаго стаў!

— Гэтыя дзвіверы адчыніць толькі агонь і кроў, — прагаварыў Улад, ірвануўся і, падаючы, скінуў на падлогу пахавальныя съвetchki. Стрэлы, віскат... Агонь пабег па абрусе, па парцьерах... Загарэліся старыя газеты, раскіданыя абы-як па падлозе... А потым пралілася кроў...

І дзвіверы расчыніліся.

Для кожнага – свае.

...Чырвоны карбункул съяціўся ў чорных халодных хваліх, толькі што вызваленых з-пад лёду. Мастак пазіраў з мосту ў Сьвіслоч. Шматкі газетнага ліста белымі матылямі кружлялі над вадой, апускаліся на хвалі. Самае месца для несправядлівых словаў. А пачыналася ўсё так добра... Персанальная выстава, замова на росьпісы для Дому селяніна... Абстракцыянізм – рука імперыялізму. Выкармыш, вылюдак, вораг... Словы пазбаўляліся звычайнага сэнсу. Божа мой, ну чаму ён ня можа малываць, як усе – партрэты правадыроў, шчаслівых калгасынікаў, стаханаўцаў... Спрабаваў жа – ня так, занадта трывожна, занадта складана... Карціны, мусіць, ужо вывезылі з майстэрні. Цікава, разъбяруць па лецішчах альбо спаліць? А куды вывезуць яго, іх стваральніка? Самае страшнае – гэта ўжо ён ведаў – заступацца і нават спачуваць ніхто ня стане. Ён сам яшчэ нядаўна пераконваў сябе, калі даведваўся пра арышты знаёмых: гэты, недарэка, нарабіў памылак... А той, мабыць, і праўда замаскіраваны вораг. А гэты, ясна, невінаваты. Але – разъбяруцца бяз нас, выкруціцца, апраўдаецца. Цяпер прыйшлі па яго. Карбункул съяціўся праз хвалі. Самы час паспрабаваць дастаць...

Бліскучая зала дома прафсаюзаў узарвалася аплодысментамі. Дырэктарка ўзорнай дзіцячай выхаваўчай калоніі, зграбная, з каротка стрыжанымі рудымі валасамі сыходзіла з трывуны, шырока ўсьміхаючыся. Даклад быў добры. Правільны даклад. Але справы двух пяцікласынікаў учора зыніклі. Бедныя Палінка ды Алесь. Дзеці ворага народу. Яна, выпраўляючы колішнюю памылку юнацтва, ратавала такіх дзяцей, як магла. У чым яны вінаватыя? Мняла прозьвішчы, перапраўляла гады нараджэння. Вучыла, як адказваць: сірата, бацькоў ня памятаю... Намеснік па камсамольскай рабоце, нядаўна прысланая з Уралу, учора нешта намякала – пранюхала, паразітка. Што ж, рана ці позна...

Чалавек у ватоўцы, са спакутваным чорным тварам, сядзеў на драўлянай вакзальнай лаўцы, спрэс парэзанай ножыкамі. Худы вузельчык ляжаў ля ног, абутых у прывідны колішніх чаравікаў – перавязаныя вяровачкамі, дзіркі заторкнутыя газетамі.

— А што гэта, грамадзянін, у вас за газетка тырчыць?

Чалавек звыкла паслухмяна ўзыняўся, рукі самі склаліся за сыпнай. Адзін з патрульных нахіліўся. Тузануў за край паперы, што паказваўся з чаравіка незнаёмца.

— Ты... ты гэта што? Партрэт таварыша Беры і бэсьціць? А ну, дакументы!

Чалавек дрыготкай рукой дастаў з-за пазухі паперкі.

— Ага, вяртаемся з месцаў далёкіх. Вызвалены за актыўны ўдзел у агітбрыгадах. Артыст, значыць... Камандзіраваны ў Віцебскі тэатр... Хто гэта ў вас такі добранькі ў начальніках? Разъбярэмся, гніда! А ну, пайшоў...

— Гэтая рэформа правапісу не адпавядае самой прыродзе нашай мовы, — голас загадчыцы кафедры, высахлай кабеты з рана пасівелымі, калісці чорнымі, косамі, укладзенымі каронай, быў ціхі, роўны, зусім пазбаўлены эмоцыяў. Але прысутных апаноўваў жах, нібыта яна нема крычала. — Набліжэныне да расейскай мовы – ня той шлях, на якім наша нацыянальная культура можа напоўніцца раскрыццем. Бо кожная мова – жывы арганізм, які разьвіваецца па сваіх законах, і культурны чалавек мусіць берагчы ўсе мовы съвету, не даваць ім зынікаць і страчваць самабытнасць. Тым больш мы, беларусы, мусім ганарыцца сваёй мовай, на якой пісаліся Статут Вялікага княства Літоўскага і прадмовы Скарыны, і захоўваць яе.

Два маладыя выкладчыкі, кідаючы адзін на аднаго насыцярожаныя позіркі, паспешліва занатоўвалі слова куратаркі. Адзін з іх мусіў паспець дакласыці куды трэба першым, і тым выратавацца.

Над верасовай пусткай гарэла вострая зорка, цені Дзікага Палявання сылізгалі над зямлём... Андрэй Беларэцкі здушыў крык і кінуўся бегчы ў лаўзы, што цымнелі побач. Цяпер ён ня мог бегаць так хутка, як у маладосці. Ды і вочы, саславелія ад працы над неразборлівым почыркам сярэднявечных перапісчыкаў, нават поўню бачылі ў выглядзе съветлай расплывістай плямы – нібыта паркалёвы каптур закінуты ў печку. Дом на Плябанскіх Млынах рабіўся сумным паданьнем, ператвараючымся ў попел.

— Стой, гад! — стрэлы за сыпнай ужо не турбавалі. Съветная беларуская будучыня была тут.

2006